
मनोगत 


ल्हानपणां सावन 'रणमालें', 'काले' पळयत हांव व्हड जालों. शाळेंत 
शिकताना देवळाकडे पळयिल्लो दशावतार, आयतारा नळकुट्यांचो रंग आनी 
पिड्यांच्यो तलवारी घेवन आमी १०-१२ वर्साचे भुरगे जांबळीपोंदा वा शाळेच्या 
व्हरांड्यात व्हड उमेदीन खेळटाले. पिराय वाइत वता हें नाठकाचें पिशें वाडत 
गेलें पूण म्हजे कडल्यान नाट्य लेखनबी जायत अशें केन्नाच दिसूंक नासले. 


म्हजें सगळे शिक्षण मराठी माध्यमातल्यानूच जालें. गांवचे सरकारी 
शाळेत श्री. विठ्ठल नागोजी सुतार गुरूजींनी आमचे कडल्यान गिरोवन घेतिल्ली 
'बाराखडी' म्हाका शिक्षकी पेशा मेरेन व्हरूंक पावली. फुडे माध्यमीक शिक्षणाखातीर 
हांव वाळपयच्या सरकारी हायस्कूलांत पावलो तेन्ना १९७५त यत्ता ९वे च्या 
वर्गांत शिकतना शाळेच्या स्नेहसंमेलनात सादर करूंक नाटकूलें जाय आसले 
पूण सोदून लेगीत पांच मिनटांचे जाय तसलें नाठकूलें मेळना जालें. निमणे म्हजे 
इश्ट संजू मणेरकार, भानुदास बेतकेकार, दिलदार खान, राम गांवकार आनी 
हावें 'बॉबी' नावांचे एक गिचमीडशे बरोवन शिक्षिका सौ. प्रमिला सरदेसाय 
हिचेकडे भीत-भीत व्हरून दिलें. तिणें तें सुदारून तर दिलेंच तेच बरोबर आमकां 
शाब्बासकीय दिली. हे घटनेन म्हज्या जिवीताक वेगळेंच मोडण मेळळें. 


१९८० वर्सा सावन हांव शिक्षकी पेशांत आयलो तेन्ना पैकूळ सारख्या 
गांवगिर्‍या वाठारांत काम करतना थंयच्या सैमान घातिल्ली भूल आनी संदीप 
गांवकार, उदय प्रभूदेसाय, डॉ. नारायण देसाय आनी डॉ. बाळकृष्ण कांदोळकार 
हांच्या सहवासांतल्यान म्हज्या साहित्य प्रवासाक कवितेतल्यान सुरूवात जाली. 
बी. ए. च्या अभ्यासावेळार प्रेमचंद वाचलो आनी नकळटठनां कथासर्तीखातीर 
कथा बरोंवक लागलो. कांय कथा सर्तीनी इनामांय मेळयलीं. ह्या प्रवासांत 
म्हजो इश्ट संदीप गांवकाराचे म्हाका मोलादीक मार्गदर्शन लाभलें. फुडे संदीप 
काणकोणां आनी हांव सत्तरीत अश्या दोन तोकांर पाविल्ल्या उपरांत हांवे 
संघटनात्मक वावर सुरू केलो आनी म्हजो साहित्य प्रवास कांय काळा पुरतो 
थांबलो. 


१९८३ सावन सोबती सेवा मंडळ, वाळपय हांणी अखील गोंय मराठी 
एकांकिका सर्त सुरू केली. त्या निमतान 'एक होता राजा' (१९८६) ही एकांकिक 
बरयिल्ली ती म्हजी पयली एकांकी. उपरांत ग्रामीण विकास शिक्षण संस्था 
आयोजीत सत्तरी म्हाल मर्यादीत कोंकणी एकांकी सर्तिनिमतान “नवी वाट' 
(१९९६) ही एकांकी बरयली. उपरांत सरकारी हायस्कूल मोर्ले हांगा बदली 
जावन रूजू जालो तेन्ना मोर्ले-सालेली वाठारांत दर दिसा सकाळ सांज फुटपी 
सुरींग आनी तांतूतल्यान जाल्ले मोर्ले गडाचें विद्रुपीकरण पळोवन तशेंच म्हादय 
न्हंयत जावपी जिलेटीन स्फोटांनी म्हज्यांतलो साहित्यिक परत जागो जालो 
आनी कला अकादमी आयोजीत विद्यालयीन एकांकी सर्तिनिमतान 'सैमभार', 
'हें दायज', 'खेळ' ह्यो एकांकी बरयल्यो. ह्या वेळार मुख्याध्यापक श्री. प्रमोद 
येडवे हांचे मोलादीक मार्गदर्शन लाभले. 


वेगवेगळ्यो सामाजीक, साहित्यीक, सांस्कृतीक चळवळीकडलो संबंध 
तिगोवन दवरतना कविता, कथा, बाल साहित्य आनी एकांकी असो म्हजो 
साहित्यीक प्रवास फाटलीं १५-२० वर्सा थांबत थांबत सुरू आसा. म्हजे चडशें 
साहित्य अप्रकाशितूच आसा देखून म्हजो इश्ट प्रा. प्रकाश वजरीकार म्हाकां 
सदांच पुस्तक काडपा संबंधान विचारतालो पूण पळोवया, काडूया अशें म्हणीत 
हांव वेळ मारून व्हरतालो. निमणें तांच्याच खर इच्छेक लागून आयज हैं पुस्तक 
आकार घेवंक पावले. ह्या पुस्तकांक तांणीच प्रस्तावनां बरोवची अशी इच्छा हांवे 
उक्तायली ती तांणी मानून घेवन ह्या पुस्तकाखातीर प्रस्तावना बरोवन दिली. 
निलेश महाले हे कल्पक रंगकर्मी. तांणी कल्पकतेन ह्या पुस्तकाक समर्पक अशें 
मुखपृष्ट तयार करून दिलें.ते खातीर म्हाकां तांच्या उपकारांत रावपाक आवडटलें. 


भूमि प्रकाशनाचे धनी श्री. अभिजीत गांवकार हांणी खूप अडचणीतल्यान 
मार्ग काडीत हें पुस्तक आकाराक हाडलां. म्हजे इश्ट जयकृष्ण वेळूसकार हांणी 
प्रफां तपासून दिल्यांत तांका हांव देव बरें करू म्हण्टां तेच प्रमाण कोंकणी 
अकादमीन ह्या पुस्तकाक पयलो चंवर अनुदान येवजणे खाला आर्थीक आदार 
दिवन म्हाकां लेखक म्हण मुखार हाडलो ते खातीर कोंकणी अकादमीचो हांव 
काळजाथांवन उपकारी आसां. 


श्री. झिलू लक्ष्मण गांवकार 


अस्मितायेचो सैमभार 


मुक्तताये उपरांत गोंयात नाट्याच्या मळार कांय म्हत्वाचे तशेंच गरजेचे 
बदल घडून आयले. तांची फाठभूंय पळोवंक गेल्यार अशें दिसता गोंयकाराक 
ज्ञान, विज्ञान आनी कला ह्या तीन तत्वांविशींची नवी जाणविकाय जाल्या. 
मनीस मुल्यां घडोवपाक ह्या तत्वांकडे कोंकणी मनशान बारीक साणीन पळयलां. 
कोंकणी नाट्य चळवळ उबारल्या, ताका दिका दाखयल्या. हें करताना संघटनात्मक 
जो वावर साहित्य, शिक्षण आनी कलेच्या मळार केला ताचे कडेन आमी आड 
नदर करूं नजो. 


सामाजीक जाणविकाय वाडीक लायताना नाट्याचो प्रभावी माध्यम 
म्हण बरोच वापर केल्लो आसा. कला अकादेमीच्यो विद्यालयीन, म्हाविद्यालयीन 
तशेंच राज्य पांवड्यावेल्यो नाट्य सर्ती, हेर खाजगी संस्थानीं चलयल्लो वावर, 
शाळा-कॉलेजानी जावपी स्नेह मेळावे, सांस्कृतीक कार्यावळी आदी माध्यमांतल्यान 
हो वावर प्रभावी पणान मुखार व्हरपी दृश्टे लोक-कार्यकर्ते, रसीक-प्रेक्षक तयार 
जाले आनी तांच्याच ह्या सांस्कृतीक अस्मितायेच्या दिश्ठाव्यांतल्यान कोंकणी 
रंगमाचयेक उबारी मेळळी. हें सत्‌ आमच्यान न्हयकारूक जावंचे ना. गोंय 
आनी कर्नाटकांत हो वावर मोठ्या प्रमाणांत जाला. शाळा-कॉलेजांनी जावपी 
स्नेह मेळाव्यातल्या कोंकणी नाटकुल्यांनी कोंकणी नाटकांची भूक वाडयली. 
सर्तीनी सादर करपी कोंकणी एकांकिनी कोंकणी रंगमाचयेचो दर्जो वाडयलो. 
लोकमान्यताय मेळोवन दिली. ते उर्बेतल्यान कोंकणी लेखकांक एक कलात्मक 
भान आयले. तें भान दवरून काळाची गरज वळखुनूच कोंकणी लेखकांनी 
रंगमाचयेची सेवा केल्या. 


शाळा-म्हाविद्यालयाच्या पांवड्यार भास शिकोवपी वा भास, कला 
आनी अस्मितायेची जाण आशिल्ल्या कलावंतानी कोंकणीत आप-उलोवपां, 
रस्तोनाट्य (पथनाट्य), नाठकुलीं, एकांकी, नाटक अशे प्रकार हाताळ्यात. 
शिक्षणीक साधनांचो उपेग करून कोंकणी रंगमाचयेची सेवा केली वा करीत 
आसात. श्री. झिलू गांवकार हे हे परंपरेतले. सत्तरी सारखिल्ल्या वाठारांतल्यान 


नाट्य चळवळीक मोलाचे योगदान दिवपी एक क्रियाशील शिक्षक, संघटक, 
लेखक, कलाकार आनी संशोधक. जिविताचीं तरेकवार तासां भोव थोड्यांकूच 
आसतात. तशें पळोंवक गेल्यार श्री. झिलू गांवकार हें अश्ट तासांचें व्यक्तिमत्व 
गोंयची प्रादेशीक अस्मिताय, भास, भौस, भेस, साहित्य, कला तशेंच सामाजीक 
आनी भुगोलीक पर्यावरणाचें जतन करचें, लोकवेदाचें संवर्धन करचें आनी 
आपली 'अस्मिताय' संवसाराक दाखोवन दिवंची हो हावेस ताच्या कर्तुत्वातल्यान 
सदाकाळ दिसता. 


शिक्षक म्हण ताणी सत्तरीत दिल्लें योगदान म्हत्वाचे आसा. बालमनाचो 
थांव तांका आसा. बाल साहित्याच्या मळार ताणी नियोजनबद्ध रितीन केल्लो 
वावर तितलोच म्हत्वाचो. तशेंच कोंकणी नाट्याच्या मळार खासा करून 
एकांकी लेखनाच्या माध्यमांतल्यान ताणी चलयल्लो वावर बरोच मोलाचो आसा. 
गरजेतल्यान आनी भान दवरून केल्ल्या वावराचें फळ म्हण तांचो 'सैमभार' हो 
एकांकी झेलो आता गोवा कोंकणी अकादेमीच्या पालवांन लोकां मुखार येता. 

'सैमभार' ह्या एकांकी झेल्यांत वदूट चार एकांकी-नाटकुली आस्पावल्यांत. 

१) सैमभार 

२) खेळ 

३) नवी वाठ क 

४) हें दायज 
ह्यो एकांकी नाट्य सर्तीनी सादर करपाक म्हण बरयल्यो आनी सादर केल्ल्यो 
आसात. एकांकिच्या घटकांक धरून बरोवपाचो यत्न लेखक करतात. गोंयचो 
प्रादेशीक भुगोल, सैंम, संस्कृताय, पर्यावरण आदीचें दर्शन ह्या एकांकिनी घडठा. 
“सैमभार' ही एकांकी अशीच सत्तरी म्हालांतल्या मोर्लेगडाची भोंवही करूंक 
गेल्ल्या लोकांक सैंमाचे राखणेचो दिश्ठावो करून दिता. हातूंत नाट्यमय प्रसंग 
आयल्यात. रान भोवंडेत मन आनी सामाजीक पर्यावरणाचें भान व्हगडायिल्ल्या 
लोकांक थाय्यार हाडपाचें काम थंयसरली मोनजात करून दिता. इसाप नितींतल्या 
कथां प्रमाण हे एकांकितली धुकर, सोंसो, झाड, वांसवेल, हरण आदी पात्रां 
मनशांकडे 'भान-संवाद' घडयतात आनी रान भोंवडेकडेन ठायमपास म्हण पळोवपी 
नित्त्यानंद, राजय, हनुमंत, मिलन, ज्योती, जीवन आदी पात्रांक नवो जिवीत 


मंत्र दितात. हो चोंबो मागीर मोर्ले गड राखणेचो संकल्प घेतात आनी खर्‍या 
अर्थान सैमभार आयल्याची जाणविकाय करून दितात. 


'खेळ' हे एकांकिचे स्वरूप सादारण पथनाट्य पांवड्यार वता. खरे 
म्हळ्यार ही संहिता गोवा युवा महोत्सवाची गरज म्हण आयल्या. म्हादयचो 
प्रस्न गोंयभर प्रभावी पणान पावोवपाक सत्तरींतल्या तर्नाट्यांचो वावर आसा. 
म्हादय, म्हादय हो गाज युवा महोत्सवाच्या माठवांनी गाजोवन युवा महोत्सवाची 
सामाजीक जाणविकाय वाडीक लावपाक 'खेळ' ही एकांकी प्रभावी थारता. 
म्हादय न्हंयचेर कर्नाटक सरकार बांद घालूंक सोदता ताचे संभाव्य परिणाम 
दाखोवपी ही एकांकी गोंयभर जागृतायेचो एक वांठो म्हण येता. माकडाच्या 
खेळांतल्यान सुरू जावपी कथानक म्हादय न्हंयचेर जावपी बांदार येवन सोपता. 
गोंयच्या जिविताकडेन चलिल्लो हो 'खेळ' आमी खपोवन घेंवचे नात हो एकमुखी 
निर्धार करपी सख्याहरी, काणकोणकार, कुंकळकार अशी पात्रांच हे एकांकित 
येतात. 


“नवी वाट' ही एकांकी गांवातल्या बदलपी राजकी, स्वार्थी, विकृत, 
मानसिकतायेचे चित्रण करपी आसा. पात्रांची आंखणी आनी प्रसंग कथानकाक 
सोब सारको करून शेवटाक नवी वाट म्हळ्यार खरी वाट दाखोवपाचो यत्न 
लेखक करतात. 


'हें दायजं' हें एकांकिचे स्वरूप संवादात्मक अशें आसा. जलप्रदुशण 
वा हेर प्रदुशणा आड चलयल्ली विधायक चळवळ दाखोवपाचो यत्न लेखक 
करतात. आमच्या दिसपट्ट्या जिवीतांत खाणां-जेवणां विशींचे भान आमी 
दवरूक जाय. शिवराक जेवण हें भलायकेक कशें पोशक आसा, पर्यावरणाची 
जतनाय घेवप हो आयचे तर्नाटे पिळगेचो ध्यास जावपाक जाय. ते पासत 
फावोतें वातावरण निर्माण करपाचें कार्य ही एकांकी करता. 


श्री. झिलू गांवकार हाणी ह्या एकांकिनी आपले रितीन योगदान 
दिलां. एकांकिची गरज वळखून फावो थंय गितांचो वापर, घोशणांचो वापर 


केला. भाशेचे नदरेंतल्यान विचार केल्यार अशें दिसता, तांणी सत्तरीची बोली 
कांय कडेन वापरल्या. खेळ एकांकित कानडी भास (लिप्यांतर करून) वापरल्या 
नाटक प्रभावी करपाच्या हेतान ताणी हो प्रयोग केला. श्री. गांवकार शिक्षकी 
पेशांतले आशिल्यान तांच्या एकांकिनी विद्यार्थी-गुरूचे नातें पात्रांच्या माध्यमांतल्यान 
उक्तेपणान येता. आज्ञार्थी पात्रां आनी प्रबोधनकार गुरूजी अशें आशय सूत्र 
दिसता. 


विशय, आशय, कथानक, घडणूक, पात्रां हांची निर्मणी करताना 
लेखक जाणविकायेन करतात अशें जाणवता. अर्थात हें सगळे गरजेतल्यान 
निर्माण जालां हें आमी मानून घेंवक जाय. श्री. गांवकार हांणी कोंकणीत कांय 
कथा, बालगितां, बडबड गितां अशे प्रकार हाताळल्यात एकांकी मळार तांणी 
घातिल्ले हें पयलें पावल मुखावेल्या आनी खासा करून सत्तरीतल्या नव्यां 
लेखकांक नवी वाट दाखयतली, तसो सैमभार तांचेर येंव आनी हें दायज 
मुखार व्हरपाक सत्तरीच्या लोक-मांडार अस्मितायेचो खेळ खेलों आनी मांड 
सोबोवन घेंव अशें आदीमायेकडेन मागणे. 


प्रा. प्रकाश रमाकांत वजरीकार 
०३.०३.२००७ वजरी - सांखळी 


मांडावळ 


एकांकी पान 

सैमभार 


'सैमभार” ही एकांकिका गोवा कला अकादमी आयोजीत अखील गोंय 
कोंकणी एकांकी सर्तीत सादर जाल्या. 
थळ - गोवा कला अकादमी, पणजी 


सादर करपी संस्था - सरकारी माध्यमीक विद्यालय, मोर्ले, सत्तरी. 
दिग्दर्शक - झिलू गांवकार नेपथ्य - नवसो शेटये 
पार्श्वसंगीत - जयकृष्ण वेळुस्कार प्रकाश येवजण - गजानन झर्मेकार 
रंगवण - गणेश शेटकार न्हेसवण - सौ. प्रमोदिनी काणेकार 
सुत्रधार - श्री. प्रमोद येडवे 
हातूंत भाग घेवपी कलाकार - 


आश्विनी गांवस सुप्रिया दळवी 
सुप्रिया गांवस निता गांवस 
आश्विनी कोठंबीकार आश्विनी गांवकार 
सुनिता गांवस आश्विनी झर्मेकार 
रेणुका गांवस विष्णू गांवस 
गुरूदास गांवकार सुनिल गांवकार 
वासुदेव बोर्डकार आत्माराम ठाकूर 
बाबू गांवकार 

थळ 


शंकर 


हनुमंत 
राजय 
सर 


खैकमरर्‌ 








सैमभार 


- (मोर्ले गड, सैमाचे अप्रूप रूप. शिक्षक कांय भुरग्यांक घेवन गडाचेर 


ट्रॅकिंगाक आयल्यात. हातूंतली कांय भुरगीं पयलेच फावट रानात 
आयल्यांत, गडाच्या माथ्यार वचून सैमाचें अपरूप रूप नियाळपाक 
आशेल्यांत). 


- ऊं 55 हू 55! बेगीन बेगीन येयात रे. हो वेळ मेरेन आमकां गडार 


पावोक जाय आसले. 
काळोख जावचे आदी परतून येंवक जाय. 


- आरे बाबाऽऽ केदो व्हडलो दोंगर! 
- येदो व्हडलो दोंगर हांव पयलेच फावट पळयता. 
- आनी हो रूख पळय कितलो उंच. 


हें तर कांयच न्हय. फुडें फुडे हाचे परसूय उंच आनी व्हड व्हड 
रूख पळोंवक मेळटले. मळबाक तेकपी. 


नित्यानंद - सर तीं सगळीं फाटीं उरल्यांत. (साद घालीत) आरे बेगीन-बेगीन 


येयात रे. आमी फुडे वतात. 
(एक गट फुडे वता. दुसरो गट तांच्या फाटो-फाट आसा.) 


- कितलीं दाट झाडां ही. 


आमच्या गावात जाल्यार असलीं झाडां पळोंवक लेगीत मेळनात. 


- एऽ हांगा येयात. हांगा येयात. ती फुलां पळयात. कितलीं सोबीत 


न्हू? 


- आवयस! हय मरे! 
- आनी तें शेवणें पळय. 
- आगो ती फुडें गेली. चला चला बेगीन या आमी. सवणीं कितें 


फुडेय पळोंवक मेळठली. चला बेगीन येयात. (भुरग्यांचे दोन गट 
जाल्यात. कांय दमल्यांत, थकल्यांत जाल्यार कांय जाणा आजूनय 


उत्साहीत आसात) 
म्हज्यान जाल्यार आनीक चलूं नजो. सामको जाम जालां हांव 


- सर आनीक कितलेशें चलचे पडटलें? 
- पावले. तें थंय तेमूक दिसता थंय आमकां वच्चें पडटलें. 

ज्योती 
हनुमंत - 
नित्यानंद - 
राजय 


हनुमंत 


नित्त्या 
राजय 

- आरे 55 बाबा 5! (म्हणीत सकयल बसता) 


ते जीवन, सुधा बी फाटी उल्लीं दिसता. 
उरूं तेका हांव कितें करू? 


- कांयच करू नाका फकत आमच्या फाटल्यान फाटल्यान चलत 


राव. 


- पूण गडार वचपाची वाट हीच मरे? 
- हय हय. होच ती. 
- ना जाल्यार सुण्ण्यां फुडे बुडणें आनी न्हावेले फुडे कुडणें म्हणीत 


आमकां आमोण्या पावयश्यात. (सगळे हासतात) 


- चला उठात, उशीर जालो. आनी हें पळयात, फुडें गडार दुर्मीळ 


जातींची फुलपाकुलीं दिसतलीं अशी फुलपाकुली भारतांत फकत 
सहयाद्रीच्या दोंगुल्ल्यानीच पळोंवक मेळटात. 
पूण गडार पावतकूच आमकां मूर्ती पळोंवक मेळटल्यो न्हू? 


- मूर्ती मेळटल्योच पूण त्यो हांगा न्हू. फुडे दोंगर माथ्यार. 
- म्हज्यान जाल्यार आनीक चलूं नजो. हांव बसतां हांगा. तुमी 


चलात फुडें. 


- उठ उठ, आता बसप ना. दीस मावुळच्या पयलीं घरा परतूंक जाय. 


सर, ती फाटीं उल्ल्यांत. 
तीं येतली रे. तू चल. (वतात. फाठी उरिल्लो गट येता) 


- शी बाये! ही भुरगीं म्हण फकत धांव धांव धांवतात. 
- आनी सर तांच्या फाटोफाट 


आमीं तिंगा फाटल्यान आसात हेवूंय विसरले दिसता. 


- सरांचे एक बरें आसा. पूण तें ज्योती आनी मिलनान तरी आमच्या 


वांगडा रावपाचे न्हू? 
ए जीवन हांगा यो, तो पळय आमचो गाव. 


- हय मरे! ती पळय आमची शाळा. इल्लिशी दिसता... 


आनी ती दिसता ती 'म्हादय'! आमची माता. नितळ उदक घेवन 
व्हावपी जलदाईनी. तिच्याच पान्यार पोशिल्ली तीं 5 आमची शेतां 
भाटां, पाचवीचार कुळागारां, मनाक थकाय दिवपी. 

सैजभार्‌ 

आनी तेवटेन दाव्यान पळय तांबडे भडंग उघडे नागडे दोंगर........... 
(तेज्ञाच किरण 'आवय गे' म्हणीत सकयल बसता) ' , “> 
कितें जालें रे? [S/N 
काटो लागलो. आवय गे 55! | 
तुका सांगिल्ले मरे चलतना पायाकडे पळोवन चल म्हण ०१० 
(पांय पळयत) आगो हाच्या पायांत काठो मोडलो मुगो! 
आता कितें करूया? (मुखावेलो गट गडार पावला) 





- रांव हां काटो काडूया. 


आवय गे 55! दुखता. आ 555! ऊं 555! 

दुखता जाल्यार त्या काट्या कुट्यांनी कित्याक गेल्लो तर? (जीवन 
ताच्या पायांतलो काटो काडठा आनी उदक दिता) आगो ते खुपूच 
पैस पावले दिसता. कोणाचो आवाजूय आयकोक येयना. 

आमी वाट चुकूक ना मगो? 

वाट चुकतली कशीं? वाठेर ताळे उड़यिल्ले तेच वाटेन तर आमी 
येयल्यात. 

पूण हांगा तर कसलीच खूण दिसना आनी झाडाचो ताळोय मोडून 
उडयिल्लो ना. (तांका कुकारो घालता पूण प्रतिसाद ना.) 

म्हाका भय दिसता 

तुज्या खातीरूच आमीं फाठी उरल्यात. 

तुज्या पायाक काठो तोंपूक नाशिल्लो जाल्यार -- 

हावें किदें मुद्दाम तोपून घेतला? यो रे बाबा काठया आनी तोप 
म्हज्या पायांक अशें सांगूक नाशिल्ले. 

ना कसो तर? तुका कोणे थंय वचून धडपड म्हण सांगिल्ले? 
म्हाकां दिसता आमीं घरा परतल्यार बरें. 


- आमी अर्दो दोंगर चढून वयर आयल्यात आनी परतीचे वाठेर चुकून 


भलत्याच वाठेर पावले जाल्यार? 

नाकां नाकां. त्या परस आमीं फुडेच या. वयर गडार पावतकूच ते 
आमकां मेळटले चल रे किरण...... (वतात) 

जांव बाबा पावले एकदाचे. 

- पावले म्हणू नाका, पावयले म्हण. तो शंकर नाशिल्लो जाल्यार तू 


फुटबॉला प्रमाण गडगडत मुळांत पावपाचो. 


- त्या देंगणांत शंकरान म्हजो हात धरलो म्हूण सालवार, ना जाल्यार 


घो55 जावन तुमकां म्हजे हाड लेगीत दिसचे नासले. 


- म्हजे काळीज आजून धडधडठा. 
- तुजें धडधडटा. म्हाका दिसता म्हजे काळीज ते घळयेतच पडिल्लें 


आसूं येता. 


- सर ती तिगांय इतल्यांन येवक जाय आसलीं. 

- तीं येतलीं गो भियेता कित्याक? 

- पूण ताणीं आमच्या वांगडाच रावपाचीं न्हू? 

- सारके तुजें, पूण तुर्वेय तांचे वांगडा रावो येताले? 

- तुमी तांच्या वांगडा आसल्यार हो प्रसंग येवपाचोच न्हू. हे येद्या 


व्हडल्या अरण्यांत... . 


- तुमी मात्शी वगी रावतात? तिगांय स्वतःक चडच शाणी समजतात. 


तरी बरें तिगांय चिरमुल्यो म्हूण.... 


- सर, येतली ती 
- आरे पूण इतल्यान पावूंक नाका आसली? छे 5! म्हजेंच चुकलें 


हांव रावपाचो तांच्या वांगडा 


- गड चडप म्हणजे मस्करी न्हय म्हाराजा. रावात हां, हांव तांका 


साद घालता उँ 55 हू 55. 


- ह्या राजयाचो साद सात संमिंदरा पलतडी पावतलो 
- सर, तांचो कसलोच आवाज ना. म्हाकां दिसता तीं आजून खुपूच 


फाटी आसात 
सर तीं आयलीं काय तांचेर बरीच तापय काइ हां. 


- ह्या रानांत तरां-तरांची सावदां आनी जिवाणीं 

- शिवाय ते देंगण. त्या देंगणात कोसळत म्हण भय. 
- आरे तुमचे जिबेक कितें हाड बी आसा काय ना रे? 
- उखल्ली जीब लायली ताळ्याक। 

- सर, आमकां किल्ल्याविशीं सांगता न्हूं. 





सर - 
नित्त्या 
हनुमंत - 


ज्योती 
राजय 
मिलन 
: राजय 


हनुमंत 


आरे पूण तांका तरी येंवं दी. 


- तीं पावा मेरेन कावळे पिलां काडटले. 


कावळ्यांनी पिलां काइचीच पूण हांगा आमच्या पोटात आइतल्या 
कावळ्यांचे कितें? 

थंय दीस रात मायनींगचो धुल्लो खावनूय आजूनय तुज्या पोटात 
कावळे जिते आसात, म्हणजे अजापूच. 


- पाळयें तेका धुल्ला बगर आनी कितें खांवक मेळटले? 
- ना कशे? मॅगनीज पिकलां ते... 
- तैं खावची गरज पडना. घरांत बसल्यारूच पुरो, आपशींच पोटांत 


वता आनी दोंगर पोखरचो तशी जीण पोखरून उठयता. 


- खरें उलयलो तू. हया मिनाच्या व्यवसायान दोंगर पोखरतां पोखरतां 


आमचीं जीणूय पोखरून उडयल्या. हांगा हें सैमाचे पाचवेंचार 
विलूद पळोवन कुडीक जाल्लो त्रास, शीण ना करून मनाक थकाय 
दिवपी हो शितळ वारो,सरभोवतणी भिरभिरपी रंगयाळी, 
फुलपाकूली, खळ-खळत धावपी हे झरे, तांचे हे मधूर संगीत. 
मळबाक वेंगावंक सोदपी हे रूख, हयो वेली, जिविताचे एक मधूर 
आनी सुखदिणे रूप आनी आमच्या थंय फकत धुल्लाचे लोट, 
तांबड्यो भडंग दोंगुल्ल्यो. एक झाड ना काय सावळी ना. शेतां- 
भाटांनी भरिल्लो तो चिखल आनी तांतून बुडून गेल्ली आमची 


` कुळागरां. हे सगळें पळयल्यार मन सैरभैर जाता. 


सर 


ज्योती 
नित्त्यानंद - 


सैममार्‌ 


आरे पूण हया सगळ्याक जबाबादार कोण? आमीच न्हय? धातत्या 
सुखा फाठल्यान, मृगजळा फाठल्यान धावपाची आमची वृत्ती. दुडवांचो 
लागिल्लो सोस, हातूतल्यानूच आमच्या दारांदारांनी ट्रक पावले. 
दोंगर पोखरपी डोझरानी दोंगर पोखरतां पोखरतां आमची जीण 
केन्ना पोखरली तें कळ्ळेंच ना. मॅंग्नीजाचे फातर फोडपी सुरींग 
आमच्या घरां-घरांनी पावले आनी आमची मनांच मरून गेली. 
पूण हाचेर सरकार कांयच कित्याक करी ना? . 

ना. सरकार हाचेर कांयच करचो ना. आमच्या थंय कांदोळे दर्यात 
"रिव्हर प्रिन्सेस' नावाची बोट शिरकोन उरल्या. तिका हात लावपाचें 


शी 


धाडस सरकाराक ना. म्हजो डॅडी म्हण्टा हे सरकार 'मिनेरांच्या' 
हातचे बावलें जालां. | 

सर - सारकें तुजें. आमच्या सरकारचे फाटिचो कणोच मिनाच्या धुल्लान 
तयार जाला. कविमनाक भुल्लूसयत घालीत, साहित्यिकांक आकर्षित 
करून प्रेरणा दिवपी ही आमची गोमंतभूमी म्हळयार देवभूमी हे 
मातयेच्या रंध्रां-रंध्रात भांगर पिकोवपाचे सामर्थ्य, भाठां-कुळांगरांतल्या 
फुलां-फळांनी जिवीतांतलो गोडवो साठोवपाचे सामर्थ्य भल्ला. काण्णां- 
चुन्नां कणेरांनी संवसारातली सगळी सत्वां साठवल्यांत अशी ही 
आमची सुजलां-सुफलां भूय. 

मिलन - पयलींच्या तेपार आमच्या गावांत काण्णां चुन्नांच्यो राशी पडटाल्यो 
पूण हाली सराक एक नग लेगीत पळोंवक मेळना. 

ज्योती - सर, आमी सारकीं गडारूच पावल्यांत न्हू? 

सर - हय. दुबाव आसा? 

राजय - ना. आमी गडार पावले हें खरें पूण हांगा मूर्ती खंय आसात? हांगा 
तर सगळी कडेन तणच-तण दिसता. गड खंय आसा? 


सर - आदिलशहाच्या काळावेलो हो गड. 

मिलन - पूण हांगा तर किल्ल्याच्यो कसल्योच खाणो खुणो दिसनात. 

सर - ती थंय झाडां दिसतात थंय चर खणिल्ले आसात आनी तांच्या 
भोवतणी बुरूजाखातीर रचिल्ले फातर. 


राजय - म्हजो आजो सांगी वाघेरीच्या दोंगरारूय धनगरांनी आपल्या 
गवळाभोवतणी अशेच तरेची फातरांची रचना केल्ली आसा. 


सर - सारके तुजें रानवटी सावदांपासून रक्षण करचे खातीर केल्ली तजवीज 
ती. 

नित्त्यानंद - वाघेरी दोंगरावेल्यान पुराय गोंयचे दर्शन जाता खंय. 

सर - ना. पुराय गोंयचें दर्शन आनी सैमाचे अप्रूप दर्शन घेंवचे जाल्यार 


सोसो दुरीग ना जाल्यार हुळणाच्या दोंगरार वच्चे पडटलें. 
मिलन - मस्त वारो आयलो. 
नित्त्यानंद- अशी शितळसाण फकत दर्यावेल्यान येवपी वाग्यांतूच आसता. 
हनुमंत - तू केन्ना दर्यवेळ सोडून भायर गेला? 








ना कसो तर? तीन वर्सा जालीं मामागेर आसा शिकूंक आनी 
आयज गडार आयला. 

शी55 बाये! इतल्यान येवंक जाय आसली तीं. 

बेश्टेच भियाता तूं. हो अस्तमतेचो वारो घे. वेलेर आयिल्ल्या भशेन 
दिसतलें. 

ये शाण्या हो वारो अस्तमतेकडचो न्हय. उगावतेकडल्यान व्हावता. 
उगावतेकडल्यान? छे 55! 

कितें जालें सर? 

तीं कूंपा पळयल्यात. 

तीं कांयच न्हू, आमच्या आमोण्या येयात थंय फॅक्टरीकडे तुमकां 
कुपांच कुपां दिसतली. 

आगो ती धुवरांची, हीं पावसाची. 

म्हणजे आता पावस पडटलो तर? 

शक्यताय आसा खरी. 

तो शंकरूय येवक ना. (वान्याचो वेग वाडला) 


- आतां कितें करूया? 
- भियेव नाकांत. राजय तांका एक कुकारो तरी घालून पळय. 


उ 55 हू 55! (तिसऱ्या सादाक प्रतिसाद येता) सर येतात ती. 
देव पावलो. 

तांका येवदी सारकेच शिकयता 

राजय आनीक एक कुकारो घालून तांका बेगीन आपय पावस 
येवच्या पयली परतूंक जाय. 

ती येय मेरेन आमी मुर्त्यो आनी बुरूज पळोवन घेवया. 

नाका नाका. मुर्तीबी दुसरे फावठ पळोवच्यो. (वाऱ्याचो वेग वाडला 
सुनिता आनी लता येता फाटोफाठ शंकर किरणाक फाटकुळ्या 
मारून येता) 

आवय गे नाका जालें. 

इतलो वेळ खंय आसली गो तुमी? या निबीड रानांत वाट चुकून 
देंगणांत शेणील्ली जाल्यार तुमच्या घरच्यांक आमी कितें सांगपांचे? 

तो किरण खंय आसा? 

हो पळय फाटीर मारून हाडचो पडलो. 

कितें जाले रे किरण? 

काठो तोपलो. (सगळी तांच्या भोवतणी जमून काठो पळयतात) 
चला या आमी ही चिन्हा धडाची न्हू. 


- आगो तांका कितेय पिवपाक तरी दियात. म्हज्या थरमासांत कॉफी 


आसतली (मिलन तांका कॉफी आनी बिस्कीट दिता.) 


- सर हांव गेलो म्हण बरें जालें नाजाल्यार ही तिगांय त्या रानान 


शेणपाचीच (वायाचो झोत वाडला सगळी जाणां आपापलें सामान 
एकठांय करतात तेज्ञाच जगलावणी सुरू जाता) 
आई गे म्हाका भंय दिसता. 


- सगळ्यानी आपआपले सामान घेतला न्ही? 


हय सर. 


- हे पळयात सगळ्यानी एकठाय रावपाचे ग्रुपानी वचपाचे ना एकामेकाची 


काळजी घेवपाची. 
सांबाळून येयात रे 
वाटेक पावसबी पडत जाल्यार? 


- ए बाय चल आता. पावसबी पडलो जाल्यार खंय! चल बेगीन 








बेगीन. (सगळी सवकासायेन दोंगर उतरतात) 


प्रसंग दुसरो 

(तिनसांज जायत आयल्या. साधारण स-साडे स वरांची वेळ. 
लागीच खंय तरी खण आसा. 'सुरींग' फुठल्याचो आवाज. त्या 
आदी “भागो रे भागो रे 555 सुरंग फटनेवाला है. भागो 555! असो 
आवाज आयकूंक येता. आनी मागीर सुरींग फुट्टात. त्या 
आवाजासरशीं रानातली जनावरां वाठ मेळत तशीं धावत सुटल्यांत 
ih सगळीं एक एक करीत एकठांय जाल्यांत. सगल्यांत निमणो 
वाग येता. 


आवय गे म्हजे! केदें हे आवाज. ह्या आवाजानी म्हजें काळीज 


खैसमार्‌ 


Es 
ठ 


सोसो - 
कोलो - 


जाग्यार आसा काय ना तेंवूय कळना. 


- तुका तुज्या काळजाचे पडलां. आमी हांगसर मुळांसकठ हुमटून 


पडटात ताचें कितें? 


- दिसाचे हे 'सुरींग' आनी रातचे 'कासादोर' लिपून तरी खंय आनी 


कशें बसपाचे? 
सगळो गड थरथरूक लागला. 


- ह्या सुरिंगांक लागून म्हजी 'पेड' कोसळूंक लागल्या. हें अशें सद्दा 


सहां मरचे परस दुसरे कडेन गेल्ले बरें. 


- दुसरीकडे खंय म्हणं वतली? ह्या मनशान एक रान दवरूंक ना. 


पयर तें 'मेरू' पळ्ळे आनी आयतेंच कासादोरांचे भकीक पडलें. 


- पढून गेली म्हण मरण टाळू येता? 
- आनी हांगा रावले तरीय तें चुकचें ना. 
- रानाचो धर्म तो. हांव म्हाका जाय तितलेंच खातां. त्या मनशांसारखो 


हांव अधाशी जांवक ना, सैमाचे नेम आमच्यांनी मोडूंक जावचे 
ना. 


- सैमाचे नेम फकत आमकां जनावरांकूच लागतात? मनीस सैमाचो 


घटक न्हू? तांका सैमाचे नेम लांगनात? 


- लागनात कशे तर लागोकूच जाय. 
- मनीस जाता हुशार, बुध्दीवान. 
- तो आसत बुध्दिमान तरीय आमच्या जिविताची मक्तेदारी ताणे 


घेवंकना आनी घेवंकूय शकना. 


- चार दीस जाले हांव उपाशी आसा. हो मनीस बाँम काय किते तरी 


तयार करून शेतां भाटांनी दवरता...... हाली सराक तर ह्यो 
असल्यो वस्तू तो रानांतूय दवरूंक लागला. देखून रानांतले कंद 
आनी कारांदे उसकून खातलो जाल्यारूय भय दिसता. 


- आतां मात हांचे चडूंच जांवक लागले हा. 
- हो मनीस झाडां पेडांच्या जिवार उठला. 


आमचे सावदांचे अस्तित्वच ना करपाक भायर सल्ला. 
हो मनीस हे भुयेचे अस्तित्वच सोपयतलो दिसता. 

वाग - हय. ह्यो घाढी, हीं झाडां-पेडां, आमच्या अस्तित्वाच्यो कुरू हे 
सगळें सांबाळचे खातीर मनशाक बुध्द शिकोवचीच पडटली. 

सोसो - कितेंय करात, कशेंय करात पूण आमकां वाचयात. 

कोलो - खूप सोसलें पूण आता ना. 

वाग - ते खातीर मनशाचेर घुरी घालची पडटली. 

कोलो - बरी याद जाली. दनपारां कांय मनीस रानात भितर सरताना हावें 
पळयल्यात. 

झाड - हय हय! हावेंय आवाज आयकिल्लो. |. 

हरण - तशे जाल्यार बरेंच जालें. कुट्टो मागता एक दोळो आनी देवान दिले 
दोन. असली संद आनी परत मेळची ना. 

धुकोर - येवंदी तांका, एक-एकट्याचें पोटूच फाळून उडयता. बाँम पुरून 
दवरूंक सारकेच शिकयता तांका. 
(घरा परतूपी भुरग्यांचो आवाज. सगळीं एकामेकांक पळयतात 
एकामेकांक खुणायतात. धुकर तांच्या आंगार धावपाचे तयारेत 
आसा.) 

वाग - हे पळयात, हावें सांगल्या बगर कोणूच तांचेर घुरी घालचो ना.... 
सगळी फाटीं सरात. तांका दिसूंक फावनात. (जनावरां हळूहळू 
फाठी सरतात. सोसो सामको भियेला.) 

नित्त्यानंद- सर काळोख जायत आयलो. रात जावचे पयली रानांतल्यान भायर 
सरूंक जाय. 

सर - भियेव नाकात. हांव आसां, शंकर असा धीर सोडूं नाकात. 

मिलन - काळोख जायत आयलो. 

नित्त्यानंद - किडे किरकीरूंक लागल्यात. 

ज्योती - आनी आमीं आजून रानातूच आसात. घरा सगळी वाट पळयत 
आसतलीं. 

हनुमंत - हेका एकट्याकूच घर आसा. आमकां घरां नात. 

ज्योती - तुमचें वेगळे रें, तुमी दादले. 

राजय - हाचो विचार तुमी गडार येवचे आदी करूंक जाय आसलो. गडार 
या गडार या म्हण तुमींच फाटीक लागिल्ली. तेन्ना घराचो विचार 


सैसमार्‌ 

सर | 
नित्त्या 


राजय 
शंकर 


किरण 
शंकर 
हनुमंत 
मिलन 
शंकर 


सुनिता 
लता 
ज्योती 
मिलन 
किरण 
हनुमंत 
राजय 


ज्योती 


| सर 
हनुमंत 


सैन््मार्‌ 


केलो ना. स्त्री सबलीकरण वर्स मनयात. चली जाली म्हण उत्सव 
साजरे करात. वा 55! मॅडम, आमकांय 'सबल' जांवक जाय म्हणप 
सोपें आसता. 

आसूं रे राजय तांची चूक कसली? हावेच तांकां गडार या म्हण 
सांगिल्ले. 

हय. आनी हांगा हाडून चुकोवन घातले. अर्देवर जाले भोवतात या 
रानात. भोवून भोवून थयंच. 

येता बिलू वयता बिलू बिलूचो मागच मेळना. अशी गत जाल्या. 


- म्हाकां दिसता. आतां आनी किदें दिसपाचे उल्ला? आमच्या पायांपोंदा 


मोनवेलबी पडली आसूं येता. 
मोनवेल? 


- हय मोनवेल. ती पायापोंदा पडली काय अशेंच जाता. 


आरे पूण तूच फुडें आसलो मरे मागीर तुवेंच कशी ओलांडली तर? 
तुका खबर आसून लेगीत. छी 55! 

ही मोनवेल तशी चटकरून लक्षांत येयना. आनी वलांडून फुडे गेले 
तरी कळना. पूण मनीस वाठ चुकून परत परत त्याच जाग्यार 
पावता तेन्ना ताच्या पायांपोंदा मोनवेल पडली अशें म्हण्ठात. 

तशें जाल्यार आमका वाट मेळची ना तर? 

म्हाकां जाल्यार भय दिसता. 

म्हणजे आता आमीं रातभर हांगाच उरपाची? 

वाग, वाशेल बी आयलें जाल्यार? 

आई 555! 


- ए वगी राव थंय. तुज्या खातिरूच उशीर जालो. 








आमीं अशे एकमेकाक दोश दियत रावल्यार रात जातली आनी 


मागीर... 
म्हजो पप्पा सांगी व्हड व्हड रानांनी त्या त्या रानाचे राखणदार 


आसतात. 
बेश्टेच कित्या कितेंय सांगून तांका भेश्ठोंव नाकात. चलात आता. 
म्हजो आजो सांगतालो रानात एक तरी देवचार....... 

चला या आमी गजालीनी गजालीनी घोव शेणलो खंय. चल यो रे 


(किरणाक फाठीर घेता.) 
आता तरी नीठ घेवन चल रे बाबा. नाजाल्यार ती पानवेल. 


- पानवेल न्हू मोनवेल. 


आमचे दर्यावेळेर बरें, थंय पानवेलूय ना आनी मोनवेलूय ना. 
रातच्या वेळार लेगीत कितल्याय पैस वच. परतिच्या वाटेन निश्चीत 
घरा पावतलेच. 


- बरोबर. पूण पृथ्वी गोल आहे. त्याच काय? 


सर हांगा परतून दोन वाटो. छे 5! 
दोन वाटो? 


- हय 
- आता कितें करूया रे? 

- म्हाका दिसता आयची रात या रानातूच काइची पडटली. 
- म्हाका भय दिसता. 


सर आमी हे दावे वाटेन वचूया. व्हदळ सुरिंग फुटिल्ले ते हेच 
वाटेन. 


- हय. हांगा लागीच खंय तरी खण आनी वस्ती आसतली. 
- चला चला वेळ काडू नाकात. सगळ्या चलयांक मदीं रातू दी. 
- हांवूय मदी रवता. 


हरशीं म्हण तू खंय आसता तर? 


- रावातरे. 


कित्याक? श्यू श्यू जालां? 


- ना. कसलो सो आवाज जालो. 


कोण ना. कसलो आवाज जाला खंय! चलात या आमी. 
आवाज आयलां. 


- सोसो बी धावला आसतलो. 
- हे पळय हे वटेन कोण तरी धावता. 








कोण ना रे, तुका भास जाला आसतलो. 
सर 55! हे वटेन आवाज येता. 


श्व 
शम” 

हय आवाज येता खरो. 

सर ते 5 ते 55 तेवटेन पळय. 

(एक एक करीत सगळी जनावरां फुडे येतात ते पळोवन भुरगीं 
किंळच मारतात. सर 55!) 


सर? म्हणजे तुमीं शाळेतली भुरगीं. 

- हय! ट्रेकिंगाक आयिल्ले.... म्हळ्यार सैम भोंवडेक...! 
आनी गइ पळोवपाक. 
गड पळोवपार्क? 

- हय. 


- हं ऽऽ, म्हणजे गड पळोवपाक आयिल्ली तुमी...? 


आरे! ही आमची भास उलयतात मरे! 


- आमच्या सारखीच. 
- अजापूच शे! 
- कित्याक? आमी तुमची भास उलोवची न्हय? तुमी मात संवसारातल्यो 


सगल्यो भासो उलयल्यार जाता? तशी तुमकां आपली नीजाची 
भास खंय आसा? 


- दुसऱ्याच्या पोशांतल्यान उदक पिवपी तुमी. 


कोण उलयलो तो? 


- हांव रूख. उलोवपाची मक्तेदारी तुमीं मनशानीच घेंवक ना. आमकांय 


भाव-भावना आसात. आमकांय आमची भास आसा. 


- तशें न्हू 
- तशे न्हू कशें तर? तशेंच तें. सत्य पचना जातकूच शेट्टया भशेन 
रंग बदलपी तुमी. 
हांव किंतें म्हण्टा तें आयकून तरी घेयात. 
- कांय गरज ना. आयज आमी तुमकां बुद्द शिकयतलेच. 
म्हणजे तुमी आमका...... 
गड पळयल्यात? ...... कितें विचारतां हांव? 


सर 55 तुमीच सांगात न्हू, 


- हां... हय (जनावरां सराकडेन पळयतात तशे) ना... ना... 

हय-हय ना-ना कितें? तू शिक्षक मरे? मागीर शाळेंतूय हे अशेंच 


करता? 
ना.. आमी गड पळयलोच ना. गेले आनी रोखडेच परत आयले. 


- पावसाच्या भयान. 
` हैं जीवन आनी लता वाट चुकलीं म्हूण उशीर जालो. अप 
- ह्या किरणाच्या पायांत कांटो तोपलो देखून फाटीं उल्लीं. 


बरें जालें काठो तोपलो ते. 


- औँ! 

- बरी मेळळीं आयतीच. ह्या दिसानी कांय खावपाकूय मेळूक नाशिल्लें. 
- आयतीच बाकेत जातली. 

- म्हणजे तुमी आमकां खातल्यात? 

- खातली म्हणजे? अशी संद परत मेळटा? 

- सर55! 


म्हजी मम्मी घराकडेन वाट पळयता आसतली . 


- मम्मी घराकडेन वाट पळयता? आनी आमच्या घरा आमची वाट 


पळोंवपी कोणूच नात? आमचे आई-बाबा आमच्या घराकडे आमची 
वाट पळयनात? 


- वाट पळयतात मरे? मागीर आमची वाट कित्याक आडोवन बसल्यात? 


तुमी कासाक आनी भोवंडेक वतात. आमचेर फार पेटयतात तेन्ना 
आमचे आई-बाबा घरा आसात. ल्हान ल्हान पिलां आमची वाट 
पळयत आकुळपिकूळ जातात हाचो तुमी केन्ना विचार केला? आर्मच्या 
नळयेतल्यान सुटिल्ल्यो गुळयो आमचो वेध घेतात आनी आमी 
कोसळटां तेन्ना आमची 'तानूली' रानान रान भोवत हांबेतात, आइतात. 
तो तांचो करूण उलो केन्ना पावला तुमच्या काळजामेरेन? आमची 
तडफड पळोवन तुमच्या दोळ्यांतल्यान केन्ना दुकां व्हावल्यांत? ना. 
मागीर आमीच तुमकां कित्याक सोइचे? आयज ही शिंगा तोपून 

एक एकल्याक जिवेच मारतलो. 


- आमची कसली चूक? आमी भुरगीं. 
` वा. तुमच्या आंगार एखादी गजाल शेकता तेन्ना तुमीं भुरमी आनी 











सैमभार्‌ 


किरण 
सोसो 


जंय फायदो आसा थंय तुमी प्रौढ वा 5! 
आमी कितें केला? 


- कितें केलां म्हण विचारता तो तुका मातूय लज दिसना? आमी 


मळांनी भोवपाक वता तेन्ना कुत्र्याक घेवन आमच्या फाटल्यान लागपी 
ते तुमीच मरे? तुमच्या पोरसांनी आमच्या धांवाचेर फाशे लायतना 
तुमी भुरगें आसात हें तुमीं सोइस्करपणान विसरतात. 


- तशें जाल्यार तुमीं आमच्या पोरसांनी वचून मिर्सागो आनी हेर 


रोप्यांची नासाडी कित्याक करतात तर? 


- कोण उलयलो रे तो थंय? असो फुडे यो रे, पोटूच फाळटां तुजे. 
- निसर्गाचे नेम कोणाकूच मोडूंक मेळचे ना. 

- आमकांच हैं नेम कित्याक? 

- आमी सैमाचे म्हत्वपूर्ण घटक म्हण. 

- हो मनीस सैमाचो घटक न्हू? ताका पर्यावरण लागना? 

- तेका खंय पडलां सैमाचे आनी पर्यावरणाचे? तो पर्यावरणच काबार 


करूक भायर सरला. 


- ताकां झाडां मारपाचो अधिकार कोणे दिलो? 

- आमची हत्या करपाचो अधिकार कोणे दिलो? 

- तुमी सुरिंग घालून धर्तरेचे अस्तित्व ना करूंक भायर सल्ल्यात. 

- झाडां-पेडां कापून दोंगर बोडके केले तेन्ना पासून हांगचे व्हाळ 


आटले, झरे सुकले. 


- रखरखत्या वतांत 'तालीत' लोळटलो जाल्यार रानात एक 'ताल' 


उरूक ना. 


- तुकां लोळपाचें पडलां, ह्या संबंद पुराय रानात 'हळदीचे पाणी' 


सोडल्यार उदकाचो एक थेंब ना. 


- आमी दर वर्सा वनमहोत्सव साजरे करतात. झाडां लायतात. 
- मंत्र्याच्या हातांत 'रोपलें' दिवन फोटो काउले, आनी फोटोसयत 


वर्तमान पत्रांतल्यान बातम्यो छापून हाडल्यो काय जाले तुमचे 
वनमहोत्सव. 


- ते 'रोपलें' जिते आसात कांय मेले हैं केन्ना पळयल्यात? 

- वर्तमान पत्रात फोटो छापून आयले म्हण मंत्री खूश, तुमचें आनी 


तुमचें शाळेंचे नांव छापले म्हण तुमी खुश. ह्या भुरग्यांक रंगीत 
कागदाच्या आवरणातल्यो चॉकलेटी मेळळ्यो म्हण ती खूश. मार 
बढायो मारतात वनमहोत्सवाच्यो. 


- अशें कशे तर! पर्यावरणाचे संतुलन राखचे खातीर आमी काम 


करीत आयल्यात. 


- 'पर्यावरणाचे संतुलन' वा कितलें सोबीत उतर! दर दिसा सुरींग 


घालून हो मोर्लेगड कोसळठा हेच तुमच्या पर्यावरणाचे संतुलन? 
जर हें अशेंच घडत रावलें जाल्यार मोर्ले गडाचे अस्तित्व तरी 
उरतलें? 


- जेन्ना ह्या गडाचे अस्तित्व ना जातलें तेन्ना तुमी भुरग्यांक चित्र 


दाखोवन सांगतले. हो पळयात मोर्ले गड. हांगा शिवाजी महाराज 
आपले सैन्य घेवन आयिल्ले. अशेंच न्हू? सर. पर्यावरणाच्या 
संतुलनाच्यो गजाली आनी वल्गना तुमच्या तोंडात सोबनात. 


- कित्याक सोबनात? पर्यावरणाच्या राखणेखातीर आमी 'ब्रिगेड' 


तयार केल्या. 'वनश्री' सारकिल्ल्यो संघटना तयार केल्यात. 


- हय तर आमी ना कशीं म्हण्टली? डोझर घालून तुमीं दोंगराचे 


दोंगर ना केले. तांतूंतल्यान निर्माण जाल्लो धुल्ल. शेतां-भांठानी 
पावयलो. वायंगणा, कुळागरां मिनाच्या रेब्यानी भल्ली. अशे तरेन 
तुमी शेतकामत्याच्या तोंडचो घास काडून घेतलो तेज्ञा खंय आसली 
तुमची ब्रिगेड? 


- पर्यावरणाच्या नावाखाला हॉटेलांच्या जाग्यार कॉठेजीस उबारतना 


तुमी चोर्ले घाटासारखे दोंगर बोडके केले. तेन्ना तुमची 'वनश्री' 
खंय आशिल्ली? रानवटी जनावराची राखण जावची म्हण बोंडला 
नावाच्या पांजऱ्यात तुमी आमकां बंद करून दवरली. 


- नोकय्यो, कॉन्द्रेक्स, लायसनां मेळोवचे खातीर पैशांनी भरिल्ल्या 


पास्तावांगडा आमची पेर्ना पणजे पावूंक लागली. 


- वारे तुमचे पर्यावरण आनी पर्यावरणा खातीर आखिल्ल्यो कार्यावळी. 
पूण आमी वागाक मारीनात. ताका देव मानून ताची पुजा करतात. 


सैर, 


जीवन 


वाग 








देवळां लेगीत बांदतात. 


आमचे गावचे सिमेर एक वाग आसा अशें म्हजी आई सांगता. तो 


केन्नाच आमचे वाठेक येयना. 

हे इतलें खबर आसून लेगीत तुमी आमचेरूच आर्मा जोखतात. 
आमचे चामडे आनी नाखटांचे तुमकां हजारांनी रूपया मेळटात 
देखून तुमी आमची हत्त्या करीत आयल्यात तुमी मनीसपण 
व्हगडायल्यात. तुमकां जगपाचो अधिकारूच ना. 

चलात रे, काब्बार करूया एक एकल्याक. 

नाका-नाका. 

आमची कसलीच चूक ना. 

आमी भुरगीं. 

भुरगीं म्हण्ठकीच जालें. निमणी तुमी मनशाचीच पिलावळ. तुमचे 
हे शिक्षक सांगतात तुमी खंय ह्या देशाचे फाल्यांचे नागरीक. पूर्वजांची 
परंपरा चलोवपी घटक. देखूनूच तुमकांच सोपोवंक जाय. 
म्हाका उज्याचो भय दाखोवन तुमी म्हज्या नाकांत वेसण घातली. 
म्हाका खेळ करूंक लायलो. तुमका जाय तशे नाचोंक लायलें. त्या 
सगळ्याचो बदलो घेंवक जाय. 

चुकले आमचें आमकां माफ करात. 

हांव ह्या जंगलाचो राजा. पूण म्हाका लेगीत तुमीं चाबकाचो भय 
दाखोवन सर्कशीत नाचोक लायलें. उज्याच्या कड्यांतल्यान उडी 
मारूंक लायली. 

आयज हांव तुमचें पोट फाळटलो. एक एकल्याच्यो आतड्यो भायर 
काइटलो. 

ते आदी हांव सगल्यांचे दोळे आनी नाखटां काडटलो. 

आमकां सोडात. 

सोडूं? खरेंच? यो हांगा यो. 


नाका. आमकां मारूं नाका. Pe 


अ. दे 
Rd 


[| 
५ 


सर तुमीं तरी सांगात न्हू. का 
तो कितें सांगतलो? शिक्षक हो समाज उभारणीतलो म्हत्वाचो घटक 


नं 13 
२७“ 0 
क 
क आ. 
८४४. ब्‌ 4 


७७ या 1220१), 
SRR 2) 


/0 


i 


सर 
वाग 


हरण 
कोलो 
वाशेल 
झाड 
वाग 


सर 


वाशेल 


हरण 


झाड 








पूण हांचे दोखोवपांचे दात वेगळे आनी खावपाचे दात वेगळे. 


- पूण हांव एकठो कितें करूंक शकतां? 
- समाज घडोवपाचे सामर्थ्य तुज्या मनगठांत आसा. समाज घडोवपात 


म्हत्वाचो वाटो तुजो, आनी तू म्हण्टा हांव किते करू? 


- हीं ल्हान भुरगीं म्हळ्यार मातयेचे गुळे. तू तांका जसो आकार 


दितलो तशीं ती घडटली. सरस्वतीचे पूत तुमीं. 


- तुमीं जें उलयतलें तें ती घेतली. 

- तुमीं जो आकार दितलें तो तांचो जातलो. 

- तूमीं जो मंत्र सांगतले तो तांचे खातीर संजीवनी मंत्र. 

- तुमी तांचे भितर भरिल्लो श्वास तीं जगतलीं. तुमचें उतर 'ब्रम्हज्ञान' 


आनी तुमीं म्हण्ठात हांव कितें करतलो? शी 55! कींव येता तुमची. 


- हांव एकटो पडटां. कितें बरें आनी खरें करतलो म्हठल्यार नवीन 


घटक साथ दियनात. प्रस्तापीत आनी राजकारणी कांयच नवें 
करूंक दियनात आनी जगपाकूय दियनात. 


- तशें जाल्यार ह्या रानात येवन तुमी कितें केले तर? कितेंच पळोंवक 
_ ना? कांयच नवें शिकूंक ना? 
- जगपाच्या आनी उंच वचपाच्या हावेसान, जिद्दीन व्हड व्हड रूखांक 


वेटोळे घालीत तकयेर वचून दिमाखान फुलपी हे उसकीचे वालीन 
तुमकां कांयच शिकयलें ना? 


- देवरायांनी व्हड व्हड रूखांचे दाठितल्यान सूर्याक वेंगोवपाक चडपी 


'बेतीच्या' पाचव्याचार पानांत तुमकां कांयच दिसलें ना? ही वनश्री, 
सवण्यांची मधूर गीतां आनी रंग रंगयाळी फुलां आनी पिसोळ्यांच्या 
सांगतान राविल्ल्या एकापरस उंचच्या उंच कड्यांचो साक्षांत्कार 
तुमका जालोच ना. ह्या गडान स्वतःचे आनी तुमचे मानवाचे अस्तित्व 
तिगोवपा खातीर करता तो आक्रोश तुमी आयकलोच ना. वा 55 रे 
निसर्ग प्रेमी! आनी वा 55 रे तुमची ब्रिगेड! सरकारी तिजोरेतल्यांन 
जल्माक आयिल्ल्यो ह्यो संघटना 'वनश्री' वाईल्ड लाईफ ब्रिगेड वा 
55! सिमीटाच्या रानातल्यांन भायर सरून ह्या निबींड रानातल्यान 
तुमी गड चडले. निसर्ग अणभवलो तरीय तुमकां जिवितांचो अर्थ 


सैसमार्‌ 





जीवन 


लता 
किरण 
राजय 


ज्योती 


शंकर 
हनुमंत 


राजय 
सर 


सैसभार्‌ 








कळळयोच ना. देखून तुमकां जगपाचो अधिकार ना. धरा रे तांका. 
रावात! म्हाकां कळळा जीवनाचो अर्थ. ह्या रानावनातल्या रूख 
आनी वालींनी म्हाका जिद्दीन जगूंक आनी खर यत्नातल्यान ध्येय 
गाठूंक शिकयलां. हांव 'मनीस', निसर्गाचो म्हत्वपूर्ण घटक देखून 
मानवतेचे अस्तित्व तिगोवपाखातीर हांव सैम राखतलें. 

हावूंय शिकलां 'पालकोणे'च्या रूपान तानेल्ल्याक जिवन दिवंक. 
हावेंनूय वळखलां सैमाचे गुपीत सवण्यांच्या गितांतल्यान. 

'म्हजी राखण करात, म्हजी राखण करात' असो मोर्लेगडान घातिल्लो 
साद हावें आयकला तुमच्या मुखातल्यान. 

हय. आमी पळयलां सावदांमदी 'मनीस' आनी आयकला मनीस 
राखचे खातीर सैमान घातिल्लो साद. 

आमी सैमातल्या फुलां फुलांतली मानवता राखतलें. 

आनी मानवतेतल्यान करतले सैमाची राखण. आनी राखतले आकूर 
मानवतेचो. 

राखतले हो गड, राखणदार जावन. 

हय, आयज आयला ह्या रानाचेर 'सैमभार' धर्तरी राखचे खातीर. 


३० 

"खेळ" ही एकांकिका गोवा कला अकादेमी आयोजीत अखील गोंय कोंकणी 
एकांकी सर्तीत सादर जाल्या. 
थळ - कला अकादमी, पणजी 


सादर करपी संस्था - सरकारी माध्यमीक विद्यालय, मोर्ले, सत्तरी. 
दिग्दर्शक - जयकृष्ण वेळूस्कार नेपथ्य संकल्पना - प्रमोद म्हाडेश्वर 
पार्श्वसंगीत - महेश गांवस प्रकाश येवजण - प्रवीण मराठे 


रंगवण - प्रमोद म्हाडेश्वर न्हेसवण - नवसो शेटये 
सुत्रधार - श्री. प्रमोद येडवे 
- हातूंत भाग घेवपी कलाकार - 

गौतमी गांवस प्रतिक्षा गावडे 
पुजा ठाकूर दिप्ती गांवस 
सोनिया गांवकार अक्षदा उसपकार 
अस्मिता गावडे अश्चिता च्यारी 
प्रितेश सडेकार दिनेश गांवस 
दिपेश सडेकार अमीत माजीक 
कुश्टा मळीक विठू गांवस 
राजेश मळीक वैभव नार्वेकार 
राकेश गांवकार सोमा गांवकार 





स्त्रेळ 


(थळ - गोंय राज्याच्या सत्तरी म्हालांतलो एक गांव. शाळेतलीं भुरगीं त्या 
गावांत एक खेळ घेवन आयल्यांत. या खेळातूंय वेगवेगळे खेळ आसात. खेळाचो 
सुत्रधार हे खेळ लोकांक दाखयता.) 


सुत्रधार 


मदारी 
माकड 
मदारी 
माकड 
मदारी 
माकड 


सैन्स्मार्‌ 








- (धोल वाजयत लोकांक सादयता.) आयकात हो आयकात. 


जाण्ट्यानो, नेण्ट्यानो, भुरग्यांनो, बाळांनो, म्हाताऱ्यांनों, 
कोतार्‍यांनो, आयकात हो आयकात, आयज हांगासर रोखडोच 
एक खेळ जावपाचो आसा हो 55! तेन्ना ह्या गांवच्या सगळ्या 
लोकांनी जाण्ट्या-नेण्ट्यांनी, बायलां-भुरग्यांनी, शिकलेल्या ना 
शिकलेल्यानी, कुट्ठयांनी-भेड्डयानी, थोट्यांनी, पांगळ्यांनी, 
गरीबांनी, गिरेस्तांनी हो खेळ पळोवंक गांवच्या मांडार येवचे 
हो 55! आयकात हो आयकात. 
(हाकाटी आयकून गांवचे लोक आपल्या भितर गजाली करीत 
एक-एकटो खेळ पळोवपाक येतात. सुत्रधार आपल्या वांगड्यांक 
घेवन गीत गायत मांडार येता आनी खेळ सुरू जाता.) 
येयात येयात येयात सगळे तुमी येयात 
खेळ खेळोया रे मांडार खेळ खेळोवया 
आई, बाबा, काका, मामा, सगळे तुमी येयात 
आमीं मांडिल्लो खेळ पळोवन जागे तुमीं जायात 
खेळ खेळोवया रे मांडार खेळ खेळोया 


(गीत सोपता आनी खेळ सुरू जाता. एक मदारी आपल्या माकडाक 
घेवन येता.) 
- जमुरे। 


बोलो मदारी. 

जमुरे, जमुरे, जमुरे. 

बोलो मदारी, बोलो मदारी, बोलो मदारी 
आयज आमी हया लोकांक एक खेळ दाखोवया. 
हां मदारी 

- खेळ पळोवन लोकांनी हासूंक जाय. आपली टेंशना विसरूंक 


जाय. 


- हां मदारी. 

- मागीर चल तर 

- खंय मदारी? 

- चल सगळ्यां लोकांक नमस्कार कर. 

- हां मदारी (तो माकड चेश्टा सुरू करता.) 
- हे कितें करता? 

- हांमदारी 

- हां मदारी न्हू. लोकांक नमस्कार कर. 


(माकड सगळ्यांक नमस्कार करता.) तर लोक हो पळयात हो 
आमचो जमुरे (माकड हांसता) हांसता कितें, हे सगळे लोक तुजो 
खेळ पळोवपाक आयल्यात आनी तू तेंका दांत दाखयता. 
आनी कितें दाखोव तर? 


- वगी बस थंय. 

- हां मदारी 

- तर खंय पाविल्लो हांव . . . . . . . 

- हो आमचो मदारी ( लोक हांसतात) 

- हय हय हो आमचो मदारी. न्हू हो आमचो जमुरे आता तुमकां 


आपलो खेळ दाखयता. जमुरे गोलाट्यो मार. 


- ओ. के. मदारी (जमुरे गुलाट्यो मारता) 


जमुरे 
हां मदारी 
चल आतां लोकांक नाच करून दाखय. 


- (गीत म्हणीत नाचता) 


दुनिया में जीना है तो काम करो प्यारे 
हाथ जोडकर सबको सलाम करो प्यारे 
दुनिया के साथ साथ चलना है तो प्यारे 
गिरकर फिर भी सँभलना है प्यारे. 





es त सस... 


मदारी 
माकड 
मदारी 


लोक १ 
लोक २ 
लोक ३ 
लोक १ 
मदारी 


माकड 
मदारी 
लोक २ 


मदारी 
लोक ३ 
मदारी 


वा55 वा55 वा55 जमुरे. शाब्बास! 

मदारी म्हाका भूक लागल्या. कितेंय खावपाक दी. 

तर हांगा जमिल्ल्या लोकांनो, म्हज्या माकडाक भूक लागल्या 
तेका किदेंय खांवक दियात. तुमच्या हातीतली बिस्कूट दियात. 
बोल्सांतली चॉकलेट दियात. पोतयेतली केळीं दियात. 


केळीं कितें मागताय? खेळ दाखय खेळ. 

हो कितें खेळ दाखयतलो? क. 
गुलाट्यो मारूक लायतलो आनी पैशे मागतलो. A 
ए मदारी आमी हो खेळ पळयला. दुसरो दाखय (8/ 0 
जमुरे लोकांक हो खेळ आवडोक ना. चल आता आमी दुसरो: 
खेळ दाखोवया. er 
हां मदारी 

तर लोकांनो हें पळयात. 


आरे ती बड़ी. आमीं अश्यो कितल्योश्योच बडयो पळयल्यात. 
लिंगडीची बड़ी, उसकीची बड़ी, केवणीची बड़ी, शेरनीची बड़ी. 
ही तर साधी-सुधी बड़ी. 

पूण ही बड़ी तसली न्हू. ही जादूची बडी. 


- जादूची बडी? 
- हय जादूची बडी. हे बडयेत आतां शाहरूख खान, ऋतिक 


रोशन, अजय देवगण, अभिषेक बच्चन, विवेक ओबेरॉय लेगीत 
आसा. इतलेच न्हू. हे बडयेत हेमामालिनी आसा, रेखा आसा, 
माधुरी दीक्षित आसा, करिना कपूर आसा, चुलबुली रानी 
मुखर्जी आसा आनी बिपाशा बासू लेगीत आसा. 
खरेच आसा? 


- हय 








आमकां दाखय मरे. 

हय दाखयताच पूण मागीर, आता पळयात एक जादू. (बड़ी 
वयर हवेंत धरीत) तुमकां ही बड़ी दिसता, हे बडयेवल्यान 
आमचो जमुरे तुमकां चलोन दाखयतलो. 

लोक २ 
मदारी 


माकड 
मदारी 


माकड 
मदारी 


माकड 
मदारी 


लोक ४ 
लोक ३ 
लोक १ 
मदारी 


लोक ४ 
मदारी 
लोक ३ 


लोक ४ 
मदारी 
सगळे 

- सीता और गीता पिक्वरांत हेमामालिनी दोरयेवयल्यान चलता 


तशी. 


- हय हय तशी. तर आता पळयात जादूचे बडयेची कमाल आनी 


जमुरेची धमाल. जमुरे 


- हां मदारी 
- लोक तुजी धमाल पळोंवक रावल्यात. तू हे बडयेवयल्यान 


चलोन दाखय. 


- हां मदारी 
- तर लोकांनो दिल थाम के बैठो और देखो. जमुरे अभी इस बडी 


पर से चलके दिखाता है। जमुरे तुम तैयार हो? 


- हां, मै तैयार हूँ। 
- जमुरे तैयार मैं भी तैयार! एक.... दो और तीन (हातातली बडी 


जमनीर दवरता. जमुरे ते बडये वयल्यान चलता.) 


- आरे आरे हो आमकां फटयता. 

- तुमकां मार पडटलो. 

- धरात तेंका, आमकां फटयता. 

- किते? हांव तुमकां फटयतां? ना. हावें तुमकां फटोवंक ना. तुमीं 


फटवल्यात. हावें तुमकां इतलेच सांगिल्ले की हो जमुरे हे 
बडयेवयल्यान चलून दाखयतलो. ही बडी अशी हवेत अधांतरी 
आसतली आनी तो ते बडयेवयल्यान चलून दाखयतलो, अशें 
हावें म्हणूक नाशिल्लें. तुमीं फठवले. तुमच्या भोळेपणाचो म्हाकां 
फायदो जालो इतलेंच. 


- आरे पूण तुवें ती जादूची बडी म्हणून सांगिल्लें न्हू रे. 
- हय सांगिल्लें. ती जादूचीच बडी पूण म्हजे खातीर. 
- तें कितेंय आसूं आमकां जादू पळोवपाचो आसा. नाका जाल्लीं 


तहका न्हूं. 


- आमकां करीना कपूर दाखय. 
- तुमकां करीना कपूर पळोवपाक जाय? 
- हय 


सैमभ्शर्‌ 


मदारी 


कांय नजो पूण ते आदी आमी एक दुसरो खेळ पळोवया. 


लोक २ - ना ना. पयली करिना कपूर मागीर खेल. 


सगळे 
मदारी 


हय हय मागीर खेळ. 


- बरें आसा बरें आसा. हांव तुमकां करिना कपूर दाखयता पूण 


एक अडचण आसा. ही जी म्हजे हातीत जादूची बडी आसा ती 
तुमकां करीना कपूर दाखयतलीच पूण.... 

आता आनी किदें जाले? तू आमकां करीना दाखोवचो ना? 

ही बड़ी ह्या जमुरेची. सितेक सोदूक तो हनुमानावांगडा 
निलगिरी पर्वतार भोंवताना तेका ती मेळील्ली देखून ही बडी 
जमुरे सांगता तितलेंच आयकता. देखून ही जादू जमुरेचेर 
अवलंबून आसा. 


- तशें जाल्यार तू जमुरेक सांग मरें. 

- सांगता सांगता. जमुरे. 

- हां मदारी 

- लोक जादू पळोंवक आशेल्यात. तेंका जादू दाखोवया. 
- हां मदारी 


तांका करिनाक पळोवपाक जाय. 


- मागीर हांव किंदें करू? 


हे बडयेक हात लाय. 


- ना. आता म्हज्यान जायना. 
- जमुरे, आरे तांचो विचार कर. तेंका सगळयांक घरा वचूंक 








जाय. खूप पैशिल्ल्यान आयल्यात ते. 

तशें जाल्यार म्हांका कितेंय खावपाक दिंवक लाय. ते पिशवेंत 
केळी आसात ती म्हाकां जाय. 

बरें आसा. तर लोक हा हया जमुरेक भूक लगल्या. ताका 
कितेंय खावपाक दियात, ना जाल्यार तो हे बडयेक कसोच हात 
लावचो ना. 

घे बाबा केळे जाय केळे घे. 

म्हज्या कडेन अँपल आसा तोवूय घे, पूण करिना दाखय. 


४३ 


मदारी 
माकड 
मदारी 
माकड 
मदारी 
माकड 
मदारी 


माकड 


लोक ४ 
मदारी 


माकडा 


लोक ३ 
माकड 
मदारी 
माकड 
मदारी 

(माकड केढी आनी अँपल घेता आनी खाता) 


- जमुरे लोकांनी तुका केळी दिली. 


हां मदारी 


- अँपल दिलें. 
- हां मदारी. 


आता लोकांक जादू दाखोवचोच पडटलो. 
हां मदारी 


- जादू पळोवन लोकांक खूश जांव दी. ल्हेवट्यांच्या तोंडातल्यान 


लाळ गळू दी. काळजाची धड-धड वाडूं दी. तर लाकांनो आता 
खीणभर श्वास रोखून धरात. जमुरे अब दिखा दो अपना जादू. 


- हां मदारी 


अगइम बिगडम तिगडम था 
ताताथैयाथैथैथा 

वेतभर भटाची हातभर शेंडी 
इल्लूशे नळयेंत रूप्याची काणी 
तातूंतल्यान येवदी राजेश खन्ना 


- हे हे आमकां राजेश खन्ना नाका करिना जाय. 
- जमुरे, आरे हैं तुवें कितें केले? राजेश खन्नाक थांबय. तेंका 


करिना जाय. 


- हां मदारी 


इगडम बिगडम तिगडम था 
राजेश खन्ना नळयेतल्यान गडप जा. 
(हो मंत्र म्हणून बही सकयल उडयता) हाय, हाय, हाय, हाय 


- हे आनीक कितें जालें? 
- हाथ जल गया भाई; हाथ जल गया. 
- जलनेवालों को जलने दो! 


पूण करीना? 


- जरूर येतली. तर लोक हो आमच्या जमुरेन करिना म्हणच्या 








जाग्यार चुकून राजेश खन्ना म्हटलें. देखून बडयेतल्यान राजेश 


सैर 


लोक २ - 
लोक ४ - 
मदारी 


लोक ३ 
मदारी 


सुत्रधार - 


सैनम्‌ 








खन्ना भायर सरपाचो. पूण जमुरेक दुसरो मंत्र म्हणून तेका 


` थांबवचो पडलो. 


बरे जालें, तो काका कोणाक जाय? 

आमकां करिना जायं. 

जरूर, आता जादूची बडी गरम थंड जाल्या उपरांतूच तुमकां 
करिना पळोंवक मेळटली. तो मेरेन हांव तुमकां नवो खेळ 
दाखयता. 


- आमकां फटोवचो ना मरे? 


ना ना. हांव तुमकां फटोवचो ना. जाय जाल्यार जमुरेची शपत 
घेतां.तर लोकांनो येयात एक नवो खेळ पळोवया, खेळ तुमचो 
आमचो सगळ्यांच्या जिविताचो 
येयात येयात येयात सगळे तुमीं येयात, 
खेळ खेळू या रे आमी खेळ खेळू या, 
आई-बाबा, काका-मामा सगळे तुमी येयात, 
आमी मांडिल्लो खेळ पळोवन जागे तुमी जायात. 
खेळ खेळू या रे आमी खेळ खेळ खेळूया. 
(सगळे गीत म्हणीत गोळ नाचतात) 
नमस्कार. गोंयच्या हया भुयपुतांचो तुमकां काळजासावन 
नमस्कार, आयज आमीं हांगासर एक खेळ घेवन येयल्यात. तशे 
तुमीं जायते खेळ पळयल्या आसतलें. शिमग्याच्या मांडार, 
तुमच्या घराच्या आंगणांत, घडये देवळाच्या मांटर्वात, वा 
मैदानार, तुमी खेळ खेळल्यात आसतले. तेच प्रमाण खेळ 
पळयिल्लेय आसूं येता. पूण अशे तरेचो खेळ ना आज मेरेन 
जाला. ना हयान फुडें जावचो. हो खेळ जावन आसा मानवाच्या 
अस्तित्वाचो, तुमचो आमचो सगळ्यांचो. सैमाच्या अस्तित्वाचो, 
पर्यावरणांचो, तुमचो-आमचो, तुमचे आमचे आवयच्या 
अस्तित्वाचो. 'म्हादय मायेचो, गोंयच्या लोकमातेचो' (गीत सुरू 
जाता आनी त्या तालार दिसूंक लागता सहयाद्रीच्या देंगणातलो 
म्हादयचो वाठार. तातुंल्यान खळखळून व्हावपी म्हदय. गीत 

बारकेलो - 
शेतकार - 
बारकेला - 
- नारे बाबा. इडी सोडली मियां. इडयेन कॅन्सर काय कसलो रोग 


शेतकार 


बारकेलो - 
शेतकार - 
बारकेलो - 
शेतकार - 
बारकेलो - 


बाबल 


बारकेलो - 
शेतकार - 
' बारकेलो - 


बाबल 


बारकेलो - 


बाबल 


सोपताना दिसूंक लागता न्हयचे देगेवयलो एक गांव) 
देगांव गांवात सैमा आयल्या 
म्हादय माया जल्मा आयल्या 
ती खडयो हुपीत धावता गे 
म्हादय खळखळ व्हावता गे 
(शेंतांतलो प्रसंग, शेतकार आपापल्या शेतांत जोत हामुडटात) 
आरे ए 5 भावडी जालां काय रे शेत नांगरून? 
चल्लां, जोत हामुडटूय बगुया केन्ना जाता तां. 
ये मरे वायच इडी तरी ओडूया. 


जाता असां म्हण्टत. (जोत उबे करून दोगूय मेरेर बसतात) 
असां. 

हय बाबा असां पूत सांगा आसलो सोडूंक लायल्यान इडी. 
मगेर आता रे काय करतय? 

वायच निवळ चड पियातूंय. आता जिवाक बरां दिसतां. 

बरां जालां, तुजी इडी तरी सुटली. ए बाबल हूय ये मरे कांय 
सांगतूय. 


- येतूंय येतूंय. मात्सो हव बैलांक सोडून घालतूंय आनी येतूंय. 


(बैलाक सोइटा) 

सगळ्यांक बलय. 

खेका बलयतय सगळ्यांक? 

सांगतूंय. पयलीं सगळ्यांक येवदी, मगेर सांगतूंय. 


- ह्यो बग मी इलूय आनी ह्यो इट्टलय इलो. सांग कित्याक 


बलयलय? 


म्हाकां एक सांगात ह्या शेताचेरूच आमी पोठ भरतूय ह्या खरां 
मां? 


- ह्या काय इचारनां जाला? हे पुरनीचेर आमचो गांव जगता 


हे पुरनी बगर आमचेकडे आनी काय आसा? 


शेतकार - आमचांच कित्याक? म्हादयचे धडेवयले चडशे लोक पुरनीचेरच 

समर्‌ 


शेतकार - 
बाबल - 


बारकेलो 
सगठे - 
बाबल 


गावकार१ 
बारकेलो - 

कामा 


जगतत म्हटल्यार जाता. 

सावर्श्याचो राम गांवकार तर आपले पुरनीत वर्साक २०-२५ 
खांडी भात पिकयता. 

तोच कित्याक? अशें शेकड्यांनी गांवकार आसतले जे पुरन 
करून पोरां बाळांक पोसतत, आपलो संवसार चलयतत. 
चलयतत मरे? मगेर ही पुरण आमीं खयच्यां पाणयार करतू? 
खंयच्या म्हणजे? 

असो रे काय बोलता ह्यो? ह्या म्हादयचां पाणी तुका दिसना 
ना. तू नईन इलय रे ह्या गावांत? 

ह्या बारकेल्याचां चाळवांक ना मरे? 

ना बारकेल्याचां चाळवांक ना चाळावलां तां त्या कानडी सरकाराचां. 
कानडी सरकाराचां? आमकां कळांक ना. 

आमकां कळटां तसां सांग बाबा. 

सांगतूय, हे म्हादयचे धडेर तुमीं ह्यो पुरनी करतात त्यो हयान 
फुडें करूंक मेळच्यो ना. 

आमच्यो पुरनी आमकां मेळच्यो ना? 

तुमच्यो पुरनी तुमच्योच उरतल्यो. पूण ज्या पाणयाचेर तुमी 
पुरण पिकयतात तां पाणी मेळचां ना. 

कसां गावचा ना? 

- कित्याक गावचां ना? झरो आइलो काय, पाणी उडट्लां रे? 
कितकेशेच गांव ह्या पाणयारच जगतत आनी हया आताचां न्हू 
आमच्या जाण्ठ्यानी खुटी मारून मठी जोडल्या तेन्ञाच्यान आमी 
हे म्हादयचेर जगतूय. आनी हो म्हण्ठा आमकां पानी गांवचा 
ना. 

हय, कोणाकच तां मेळचां ना. कानडी सरकार हे म्हादयचेर 
बांद घालता. धरणां बांदता. 

इतक्याच मां? तसा जाल्यार पानी खूंय जातालां तर? 

तांय सांगतूय, कर्नाटक सरकार ह्या पानी आडावचे खातीर 
कणकुंबी लागसार कळसा, हलतरा आनी कोटली ह्या व्हाळांचेर 

बंधारे घालतले आनी तां पाणी मोटे-मोटे पाट मारून मलप्रभा 
न्हयत सोडटले. 

असां जाल्यार साट्र्याची न्हंय सुकतली मरे. 

इतकाच न्हू तर 'नेरश्या' गांवच्या लागसार भांडुरा आनी शिंगर 
ह्या न्हंयच्या संगमाचेर एक मोट्टा धरण बांदतले आनी तां पानी 
दोंगर पोखरून म्हटल्यार बोगदे काडून मलप्रभा न्हयंत व्हरान 
सोडटले. 

- असां कसां? पानी काय तेंच्या बापायचा? 

असां ते म्हण्टत, म्हादय न्हयचो उगम कर्नाटक राज्यातल्या 
देगांव ह्या गावात जाता. म्हणान ते ह्या पाणयाचेर आपलो 
हक्क सांगतत. 

तसां कसां जातलां? पाणी ही निसर्गाची देणगी. देवाची करणी, 
तेचेर सगळ्यांचो हक्क आसा. 

आसां मां? 


- हेय हय. 


मगेर आमकां सगळ्यांक एकठांय येवन तेचो विरोध करचो 
पडटलो. तुमीं तयार आसात? 


- हय हय आमी तयार आसू. 
- म्हादय आमची. ती आमीं कोणांकच दिवचूं ना. 


तशें जाल्यार चलात तर. सगळें गोंयकार फाल्या पणजे एकठांय 
जांवचें आसात. आमीय जावया. 


- हय हय सगळे जावया. 


म्हादय आमची आवय. 
आमची आवय आमकां जाय. 
म्हादय म्हादय म्हादय म्हादय म्हादय 
ही आमची आवय रे, ही आमची सासाय रे. 
तिका आमीं वाचोवया, तिका आमी राखूया 
आनी संकट दूर करूया रे 
म्हादय म्हादय म्हादय म्हादय म्हादय 


= आ = CP COP त पक 

सैसमार्‌ 


जीवन 


(गीत सोंपता आनी दिसूक लागता म्हादय न्हयची तड, एक 
देवणें, कांय बायलां कपडे धुतात तर एक भुरगो खरचांड्यो 
धरता.) 

आरे आरे बाबू खयं रे वयतय? 

खंय ना गे. 

आरे फुडें जांव नाका पानी खोल आसा. 

कांय जाता गे तुकां, मिया खरचांडी धरतूय. 

काय नाका खरचांडी बी. ये बगुया फाटी. 

ए 55 जनग्या उंबळय काय गो कपडे? 

उंबळटूय, आताच येयलूय. 

रांदलय काय गो? 

शीत केलां, कडी करूची आसा. 


माजी बाये कामाच सोपानत. पोरसूं केलां तां शिपाचां पडटा. 


लाटीचां पानी काइटना, जीव मरांक येता. 
मिर्सागो लागल्यो काय गो? 
हय आताच फोकां पडटत. 


माज्या पोरसांत घुलदो पडला. निकतांच फुलांक येय आसलां. 


आता पानान पान कोकांडी जावन आसत. काय करचा, काय 
कळना. इतके दीस पोटार कळशे घेवन शिपलूंय तां फुकट 


जातलां सां दिसता. 
आगो आचींव बी मारून बगलय. 
कालच मारलां. त्या अनुराजान राखचेलां. 


हाली साराक असांच जाता. आदल्या सारक्यो मिरसांगो 


जायनूत ना. 


राघुदादा आसताना रणमालां तरी करून घेय आसलो. तो गेलो 


आनी रणमालांय बंद जालां. 


'रणमालें' आनी मिरसांगाचो संबंध कितें? विशयाक धरून तरी 


उलयात. 
हय गे बाये. तुमीं शिकलेली. आमकां काय कळटां? 

जनगे - कान आदले काय शिंगा आदली हें खबरना तेका. 

आश्विनी - हय गे सायबिणी, म्हजेच चुकलें. हावें मदीं तोंड घालूंक नाका 
आसलें येता वता माजे शिक्षण कित्याक वयर काडटात? 

फुलू - तसां न्हू गो आश्विनी. गांवातली पोरसां बरी फुलची-फळची, हे 
खातीर जाण्टे रणमालां करून घेयत. रणमालां केलां काय . 
अनुराजा पावता असो भावार्त आसा. पूण आताच्या भुरग्यांक 
ती फकाणां दिसतत. 

आश्विनी - आका हांव ह्या गावांत नवीन. म्हाकां हे संबंदान खबर नासली 
गे. 

फुलू - तिया खंती जांव नाका, चूक तुजी न्हू. 

जीवन - आगो आयकलां तां खरां गो? 

सगळी - कांय तां? 

जीवन - हे म्हादयचेर बांद घालतात, धरण बांधतात तां खरा? 

शेवतू - काय? मागीर आमकां पाणी मेळटलां काय गो? 

जीवन - कसा मेळटलां? ते पाणी अडोवन घेवन जातले. 

सगळी - कोण तें? 

जीवन - कानडी लोक. 

जनगे - असां कसां घेवन जातले? पाणी तां, कोणाच्या बापायचां भाट 


आश्विनी - आगो सरकाराक लेगीत आयकनात ते. 

फुलू मागीर आमी कशी जगतलूं तर? 

गुलाबी - हे म्हादयचेरच तर आमी जगतूंय. 

आश्विनी - म्हादय ना जाल्यार झाडा-पेडां सुकून वतली. 

जनगे - मगेर आमी धालांच्या मांडार गीत कोणाचे गायतलू? 

शेवतू - ही म्हादय आमची आवय. 

गुलाबी - म्हादय आमचां पोट. 

फुलू म्हादय सुकली जाल्यार आमचां आनी शेतां-भाटाचां कसा 
जातलां. 

आश्विनी - ना ना. आर्मी सगळ्यांनी त्या धरणाक विरोध करचो पडटलो. 


सैसभार्‌ 

आमी खेका? 
मागीर कोणी तर? 
आमच्या दादल्यांनी. न्हूं गो? 
दादल्यांनीच कित्याक? आवय फकत दादल्यांचीच? पोट फकत 
दादल्यांचेच, बायलांचे न्हू? हे म्हादयचे धडेर फकत दादलेच 
रावनात, बायलांय रावतात? हे पळयात आमीं सगळ्यांनी मेळून 
आवाज काडूक जाय. सांगात तुमी तयार आसात? 
हय हय आमीं तयार आसूं 
फाल्यां सगळे लोक चौकेर एकठांय जांवचे आसात. आमींय थंय 
वचूया. 
हय हय. 
चलात तर. (गीत सुरू जाता) 

म्हादय म्हादय म्हादय म्हादय म्हादय 

ही आमची संस्कृताय, ही आमची अस्मिताय 
तिची राखण आमीं करूया रे 
म्हादय, म्हादय, म्हादय, म्हादय, म्हादय 


सभेचो प्रसंग 
(लोक जमल्यात. आपल्या भितर उलोवप चालू आसा. मुखेल 
उलोवपी आजून पावोंक ना. लोक तिची वाट पळयतात.) 
भाई येतली मरे ती? ना, उशीर जालो म्हणान म्हुणटूय. 


- ताई पणजेच्यान येतली तेन्ना मात्सो उशीर हो जातलोच. 


बस बी चुकल्या आसतली. 

दादी ती आपले गाडयेन येतली. 

इतल्यान पावोक जाय आसली. 

भाई, ती येयमेरेन तू आमकां म्हादय संबंदान म्हायती दी. तू 
सगळो वाठार भोवला. 

हय हय. 

म्हज्या परस तुमकांच चड म्हायती आसतली. 

पूण आमीं सत्तरीतले न्हू. आमकां म्हादय संबंधान कांयच 
म्हायती ना. 

हांव बारदेसकार म्हांका मांडवी खबर आसा पूण म्हादय संबंदान 
ह्याच दिसांनी आयकतां, आनी वाचतां. 

बरे आसा. तुमी म्हादय संबंदान अदीक म्हायती घेंवक इत्सूक 
आसात जाल्यार ताई येय मेरेन तुमचे प्रस्न विचारात. हांव 
म्हजेपरीनं जाप दिवपाचो यत्न करतां. 

भाई, म्हादयचो उगम खंय जाला? आनी तिची लांबाय कितली 
आसा? 


- बरो प्रस्न. खूप लोकांक म्हादयच्या उगमासंबंदान खबर ना. 


इश्टांनो जे न्हयक आमी मांडवी म्हण वळखतात, तीच म्हादय. 

खास करून गांजे सांकून वयर म्हटल्यार सत्तरी म्हालांत तिका 
म्हादय ह्या नावान वळखतात. कर्नाटक राज्याच्या खानापूर 
तालुक्यातल्या 'देगांव' ह्या गावांत म्हादयचो उगम जाता. देगांव 
ते कृष्णापूर हया वाठारांत, घाट माथ्यावयलान ती खळखळत 
व्हावत कडवळ ह्या गावांत ती गोंयात भितर सरता आनी बेती- 

वेऱयाच्या रेइश मागूस वाठारांत ती अरबी समुद्राक मेळटा. 

साधारण ११०कि.मी. लांबायेची ही गोंयची जीवनदायिनी. 

साधारण ८१.२कि.मी. गोंयचे भूयेंतल्यान मार्गक्रमण करता. 

देखून ती गोंयची सगळ्यांत लांब आनी व्हड न्हय. 

म्हादय ही एकूच न्हय काय तिचे आनीकूय प्रवाह आसात? 

जेच्चा आमीं 'म्हादय' असो उल्लेख करता तेन्ना तिचे सगळेच. 
प्रवाह म्हत्वाचे पूण साखळे परिसरातल्यान व्हावपी वाळवंटीचो 
प्रवाह, कळसा आनी हलतरा ह्या नाल्याच्या पासून तयार 
जाता. भांडुरा आनी शिंगर हे म्हादयचे मुखेल स्रोत आनी 
तिसरो प्रवाह तांबडी सुर्ला साकून व्हावपी रगाड़ो. 

भाई, ताई येयली दिसता. 


हय ताईच त्यो. येयात येयात ताई. बसात (ताई आनी देवेंद्र 
बसतात) 


सलमा 


बारकेलो - 


विरेंद्र ` 








आयचे हे सभेक आंदोलनाच्यो मुखेली ताई आनी गोंयचे 
पर्यावरण मोगी देवेंद्र पारवडकार आमच्यामदीं आसात. तांका 
आमी हे सभेक काळजासावन येवकार दितात. 

नमस्कार, भावांनो आनी भयणांनो, आयज आमचेर कानडी 
सरकार बांदता त्या धरणाच्या रूपान अरिश्ट आयलां तें तुमकां 
खबर आसाच. म्हादयच्या देंगणात कानडी सरकार जी धरणां 
बांदूक सोदता तो वाठार दुर्मिळ अशा झाडां-पेडांनी व्यापिल्लो 
वाठार. ह्या वाठारांत दर वर्सा साधारण ३०० मी.मी. परस 
चड पावस पडटा. देखून आमच्यो न्हंयो गिमपावस खळखळून 
व्हावतात. जर ह्या वाठारांत धरणां जाली जाल्यार ताचो 
परिणाम हे वनसंपदेर जातलो. २५ ते ३० चौ. कि. मी. रान 
उदका पोंदा वतलें. परिणामी पावसाच्या प्रमाणांत घट जातली. 
चोर्ला घाटांतल्यान बेळगांव वचपी रस्तो उदका खाला वतलो 
आनी रस्त्याखातीर जे हजारांनी कोठी खर्च जाल्यात ते मातये 
भरवण जातलें. इतलेच न्हय तर जैविक संपदेच्या दिश्टीन 
जगाच्या नकाशार जे चवदा वाठार सोदून काडल्यात तांतूत ह्या 
वाठाराचो आस्पाव जाता. भारतीय उपखंडातलो जैविक 
संपत्तीचे नदरेन हो गिरेस्त वाठार. हांगा दुर्मिळ वठवागळा 
मेळटात. १७० तरांची वखदी वनस्पत १२० तरांची सुकणी, 
३० तरांची पिसोळी आनी २५ वयर जीवाणीं (सोरपांच्यो जाती) 
शिवाय हेर सावदां रावतात. ती स्थलांतरीत जातलीं वा तांच्यो 
जाती नश्ट जावपाची भिरांत उप्रासल्या. उदकाक लागून झाठा- 
पेडां मरतली. देखून आमी सगळ्यांनी ह्या धरणाक विरीथे> 
करचोच पडटलो. धन्यवाद. Ra RO 
म्हादय बचाव आंदोलनाच्यो मुखेली ताई आमच्या मदीं. आसात, 
तांच्यांनी हे सभेक मार्गदर्शन करचे अशें मागतां. ००27 
भावांनो आनी भयणांनो, उदक म्हळ्यार जीवन, हो पाचवोंचार 
सैम, हांगाची तरांतरांची जीवसृश्ट, हे म्हादयमायेच्या कुसव्यांत 
रूजिल्ली संस्कृती ह्याच उदकाचेर फुलली, फळळी म्हादय 


५३ 


सगळे 


| ताई 


सगळे 


RES "EVO 


( 
न्हयचे उदक गोंयकारांखातीर फकत उदक न्हय ते आमचे 
जीवनसत्व. जर जीवनसत्वच ना जालें तर मनीस जगतलो' 
कसो? दर वर्सा लाखांनी टन मिनाची येरादारी हे न्हंयतल्यान' 
चलता. तिका लागून गोंयची आर्थिक स्थिती घटमूट जाता. 
हजारांनी लोक ह्या उद्योगाचेर जगतात. तांचे कितें जातलें? 
कडवळ ते गांजेमेरेन वट्ट २८ गांव हे म्हादय न्हंयचे धडेर 
वसल्यात. त्या गांवची शेकड्यांनी कुटुंबां म्हादयचे तडीर 
पुरणशेती करतात. म्हादयच्या नितळ, शितळ उदकांन जिणेचो 
मंत्र ह्या लोकांक दिला. लोकजीणेच्यो परंपरा हांगा रूजल्यो 
आनी विकसीत जाल्यो. पिस्त्याची कोंड, म्होवाच्या गुंड्यांची 
कोंड, कोटाची कोंड, राजग्याची कोंड अशे कितल्योश्योच कोंडी. 
हें न्हंयचेर आसात. एका सत्तरी म्हालांत शिपणावळ खात्याच्या 
२२ उसपा जलसिंचन येवजण्यो आसात अंतरगत १००, ७५ 
आनी ५० एच. पी. तांच्या पंपातल्यान दर दिसा लाखांनी गॅलन 
पाणी ओडून घेवन बागायतीक शिपणें करतात. दाबोस 
हांगसल्लो पंप तर ग्रामीण भागातल्या ५३ गावांक पिवपाचे उदक 
दिता. अशेतरेन लाखांनी लोकांचे जीवन फुलवपी न्हंयचे 
जीवनसत्वच आडायलें जाल्यार गोंयकारान जगप कशें? 
आमच्या उद्योग-धंद्याचे कितें? पाचवो चार सैम, हांगाच्या 
कुळागरां-भाटांखातीर संसारभर फामाद आशिल्ल्या गोंयचे कितें 
जातलें? हे मात्शे चिंतात. भावानो आनी भयणांनो म्हादय 
आमची आवय, आमची अदिमाता, तिचेर हावळ आयल्या आनी 
आमी वगीं रावतले? 

ना. 


- आयज म्हादय आपल्या रक्षणाखातीर गोंयकाराक तुमकां साद 


घालता. तो साद आयकून तुमी वोगी रावतलें? 
ना. 


बारकेलो - आम्ही म्हादय राखतलें. 
आश्विनी - आमची अस्मिताय राखतलें. 

ताई तशें जाल्यार म्हणात, आमची आवय. . . . 

सगळे - आमका जाय. 

बाबल - दिवचे ना, दिवचे ना म्हादयचे पाणी दिवचे ना. 
` म्हादय, म्हादय, म्हादय, म्हादय, म्हादय 
ही आमची आवय रे, ही आमची सासाय रे 

तिका आमीं वाचोवया, तिका आमीं राखूया 

आनी संकट दूर करूया रे 

म्हादय, म्हादय, म्हादय, म्हादय, म्हादय 

म्हादयचेर संकट आयलां, आमचे आवयचेर संकट आयलां. आयज 
म्हादयचे पूत पेटून उठल्यांत, पेटून उठुकूच जाय. ना जाल्यार तांचे 
अस्तित्व उरचे ना. हो सैम उरचो ना, मनीसपण उरचे ना. 
(गीताच्या तालार म्हादय व्हावता ते दृश्य) 

देगांव गावांत सैमामदीं येयल्या 

म्हादय माया जल्मा येयल्या 

ती खडयो हुपीत धावता गे 

म्हादय खळ खळ व्हावता गे 

कृष्णापुरच्यान पिस्त्यार पावली 

'बसव्याक' खेळयत गोंया देवली 

पुरणी वांयगणा ती पिकयता गे 

म्हादय खळ खळ व्हांवता गे 


सुत्रधार 


(प्रसंग-कर्नाठक राज्यातलो हलतरा हांगचो वाठार, धरण बांदपाची 
प्रक्रिया सुरू जाल्या तो प्रसंग) 
रायण्णा - म्हादई नदी मेले बांध हकलिक चालू माडूवा? (म्हादय न्हयचेर बांद 
घालूंक सुरू करूया) 
आपण्णा - हावदु सर, बेगा चालू माडूना. (हय सायब, बेगीनच सुरू करूया.) 
रायण्णा - नाळीदे चालू माडना. (बेगीना न्हय फाल्याच्यान सुरू जांवदी) 
आपण्णा - आंदरे सर. (पूण सायब) 
राजण्णा - आंदरे बिंदरे येणू इल्ले. केलशा नाळींदले शुरू आग बेकू. (पुण 


सैम 

कानडी - 


आपण्णा - 


कानडी 


राजणा 


आपण्णा - 


राजण्णा - 
आपण्णा - 


राजण्णा - 
कानडी 


गोंयकार - 


कानडी १- 
गोंयकार - 


बीण कायच ना, फाल्याच्यान काम सुरू जावकूच जाय) 
हावदु, हावदु नाळींदले स्टार्ट माडूना. (हय हय फाल्याच्यानूच 
कामाक सुरवात करूया) | 
केलसा नाळींदा शुरू माडूना? आदरे गोवाजन ऑब्जेक्शन तंदरे. 
(फाल्याच्यान कशे सुरू करतले? ते गोंयचे लोक बोवाळ करतात 
ते काम सुरू करूंक दिवचे ना.) 


- हौद सर, आवरू कागे अंते गडबड माडतारू. (हय सायब ते बेश्टेच 


बोवाळ करतात, कावळे मेले.) 


- कागे शपिंदा आक्कू सावुयदिल्ला आवरू वदरी बिडी, आवर वरदु 


कुड्ड द किंता हेच्चल्ला नावू आवरिगे हेदरू दिल्ला. (कावळ्याच्या 
श्रापान गाय मरना तांका बोब मारीत-रावू दीं तांची बोब हे व्हड व्हड 
दोंगर हूपून वयर पावतशी दिसना आनी पावली तरी आमीं ताका 
भीक घालीना) 

अवरेल्ला इल्ली बंदू गदला हाकिंदरे? दिल्ली यरिगे होगी हेळीदरे? 
(आनी तांणी येवन बोवाळ घातलो जाल्यार? दिल्ली वचून केंद्र 
सरकाराक सगळे सांगले जाल्यार?) 

नोडी, सुक्ष्मवागी डँम कट्ट बीडी. (हे पळयात बेश्टेच गाजो वाजो 

करू नाकात, बोवाळ करी नासताना गुपचूप धरण बांदात.) 

हौद सर. (बरें सर) 

केलसनु शुरू माडी. (चलात तर कामाक सुरवात करात) 


- माइतेवे सर. (करता सर) 


(धरण बांदपाचे काम सुरू जालां. जागो बेणप, सामान एकठाय 
करप सुरू आसा) 

रावात हांव तुमकां म्हादयचेर बांद घालूक दिवचो ना. उदक 
आडोवपाक दिवचो ना. हें उदक म्हळ्यार तुमच्या बापायचो फात | 
न्हय. चलूक लागात हांगासल्ल्यान. 

ए दादागिरी मडली? चल चलूक लाग हांगाच्यान. 

ना. हांव हांगाच्यान वचूंक येवक ना. तुमचे धपकावणेक भिक 

कानडी २- 


गोंयकार 


कानडी 


गोंयकार 
कानडी २- 


रायण्णा - 


कानडी 

रायण्णा 
कानडी - 
रायण्णा - 


कानडी 
गोंयकार - 


कानडी - 
गोंयकार - 
कानडी - 
गोंयकार - 


कानडी - 


सैक्टमार्‌ 








घालूंक येवक ना. खंयचेच स्थितीत आमचे न्हंयचेर धरण बांदूक 
दिवचे ना. 

आब्बा? तुजी चड झाली. बांद तुजे आज्याची? न्हंय तुज्या 
बापायची? 

हंय, म्हज्या बापायची. म्हज्या आज्याची, आनी जिवांत जीव आसा 
मेरेन हांव तिचे उदक वाळोवंक दिवचो ना. 

बरी आसा. बरी आसा. हे पळय, हांव तुकां नीर दितां थोडी थोडी 
दितां. 

थोडे-थोडे दिता म्हळ्यार किदें? न्हय आमची, उदक आमचे, आमचो 
हक तो, आमकां भीक नाकां. 

एक मिनिट राव हां. रोकडी येता. (सायबा कडे वचून) 

सायबू सायबू गोवाजन येवून बोवाळ माडती दादागीरी माडती. 
गोवाजन येवन दादागीरी माउती. ह्या एक्या व्हडल्या हतयाच्या 
फुड्यात चिंटीं की दादागीरी. 

हावदु सर, ती मूय हतयांच्या कानात रिगूक सोदता. 


- तशी जाल्यार ते मुयेची उपाय करची पडटली चिहून हुडयात तिका. 


हावदु सर. 

म्हजेकडे शापोतां, हें येदेशें गोंय स्वतःक समजता कितें? 

(सगळे धरणाच्या जाग्यार येतात आनी गोंयकारांक धांवडोवपाचो 
यत्न करतात) 


- ए जाओ यहाँ से. 


ना ना, हांव वच्चो ना. तुमकां बांद घालूक दिवचो ना. म्हादय 
आडोवक दिवचो ना. 

अशी? उदक आडोवक दिवची ना? धरण बांदूक दिवची ना? 
ना. 

हे पळय तुका बरें भशेन सांगता तू वच हांगच्यान. 

ना हांव वच्चो ना, ही म्हजी आवय, हांव तिका आडोवक दिवचो 
ना. 

तशी जाल्यार घे तर. (तेका मारतात. तो बेशुध्द पडठा. कानडी 


०७ 


तरणाटो - 


५८ 


लोक म्हादयचेर बांद बांदतात) 

गीत 

बाई मी धरण धरण बाँधिते 

माझ मरण मरण कांडिते 

बाई मी धरण धरण बाँधिते 

(गीताच्या तालार धरण बांदल्या उपरांत जावपी परिणाम झाडां- 
झोंपा सुकल्यात, जनावरां, सुकणी, सावदां उदकाखातीर 
तळमळून मरतात, बागायती सुकतात, मनीस उदकाक आशेलां. 
हे सगले क्रियेटीव्ह शैलीत दाखोवप.) 

पळयल्यात कानडयांनी म्हादयचेर बांद घातलो आनी आता ते 
धरण बांदतले. मागीर व्हडले बोगदे मारून त्या बोगद्यातल्यान 
उदक व्हरून मलप्रभा न्हंयत सोडटले. मागीर किदें? आमच्यो 
खराड्यो सुकतल्यो, पुरणी पडंग पडटल्यो, कुळागारां, भाटां- 
बेसां सुकतली, न्हंयतल्यान येरादारी करपी बार्जो बंद जातल्यो. 
पारंपारिक रितीन नुस्तें मारपी लाकांचे धंदे बसतले. गोंयकाराचे 
गोंयकारपणूच शेण्टलें. भावानो पर्यटनाच्या नकाशार 
सोबीतकाये खातीर ठळक पणान दिसपी गोंय त्या 
नकाशावेल्यान नाच्च जावपाचो भय उप्रासला. 
आमच्या अस्तित्वाचेर घालो घालपी हो बांद आमकां फोइचोच 
पडटलो. उठात गोंयकारानो, तुमची म्हादय माया तुमकां आकांतान 
साद घालता. जागे जायात, देखून उठ साखळेकारा, हो साठा 
सत्तरीचो पूत; गोंयची अस्मिताय राखचे खातीर तुका साद घालता, 
दिवचलकारा उठ, बार्देशकारा, पेडणेकारा आयज परतून एकदा 
तुमचे आवयचेर संकश्ट आयलां. पणजेकारा, कुड्ठाळकारा, 
सावयवेर्‍यांच्या सख्याहरी, जांबावलेच्या अवसरा आरे जागे 
जायात. येवदी तुमचेर भार आनी खुबळूदी गोंयची सासाय. 
म्हापशेच्या बोडगेश्वरा, मयेचे म्हामाये, मिलाग्रीस सायबिणी, 
दिवचलच्या बाबरपीरा, केरीच्या आजोबा, पैंगीणच्या परशुरामा, 
फातर्पेचे शांतादुर्गे, जावदी जागी तुमची सासाय आनी पेटून 


सैसमार्‌ 








उठूदी गोंयचे पूत. 
(निर्शेता आनी सकयल बसता तेज्ञा एक एकलो मुखार येवन 
ताका धीर दिता.) 
` काणकोणकार - उठ भावा हांव काणकोणकार तरंगा घेवन तुज्या सादांक ओ 
दिवंक आयलां. 
कुकळकार - आयज परतून एक फावट अस्तित्वाखातीर झगडपाचो वेळ 
आयला. 
सख्याहरी - आता पुराय गोंय तुज्या फाटल्यान आसा. 
अवसर - फोडून घालूया बांद अमिताये आइचो. 
सख्याहरी - ही नश्टी प्रवृत्ती सासणांची ना करूया. 
काणकोणकार - हय हय आमचे म्हादय मायेक आमी मुक्त करूया. 
तरनाटो - चलात तर. | 
(सगळे वचून बांद फोडटात आनी म्हादय परतून खळखळून व्हावता.) 
म्हादय म्हादय म्हादय म्हादय म्हादय 
ही आमची आवय रे, ही आमची सासाय रे, 
म्हादय म्हादय म्हादय म्हादय म्हादय 
ही आमची आवय रे, ही आमची सासाय रे 
म्हादय म्हादय म्हादय म्हादय म्हादय 
ही आमची आवय रे, ही आमची सासाय रे 
तिका आमी राखूया, तिका आमी राखूया 
संकश्ट तिचेर आयल्यार पैस आमीं करूया रे. 





०९ 

सैन्स्मार्‌ 


नकी बाट 








६१ 


“नवी वाठ' ही एकांकिका ग्रामीण विकास शिक्षण संस्था, वाळपय आयोजीत 
सत्तरी म्हाल मर्यादीत कोंकणी एकांकी सर्तीत सादर जाल्या. 
थळ - कालिका मंदीर, सावर्शे 


सादर करपी संस्था - कालिका युवक संघ, सावर्शे, सत्तरी. 
दिग्दर्शक - सुर्यकांत गांवकार नेपथ्य - फटी गांवकार 
पार्श्वसंगीत - शंकर गांवकार प्रकाश येवजण - जयदेव गांवकार 


रंगवण - जयतू गांवकार न्हेसवण - दिपाली गांवकार 
व्यवस्थापक - ग्रामस्थ मंडळ, सावर्श - सत्तरी 

- हातूंत भाग घेवपी कलाकार - 
दिलीप गांवकार सगूण गांवकार 
संदीप दळवी सुरेश गांवकार 
महादेव गांवकार गोपाळ गांवकार 
दामोदर गांवकार राम बागी 
सोमनाथ गांवकार अर्जून गांवस 
अशोक गांवकार सातू गांवकार 

प्रदीप गांवकार 


६२ 








थळ 


शंबा 
गोयंदू 
शंबा 


गोयंदू 
शंबा 


गोयंदू 
शंबा 
गोयंदू 
शंबा 
गोयंदू 
शंबा 
गोयंदू 
आपा 


गोयंदू 


शंबा 


कॉक क 





नबी बाट 


गांवचो मांड, मांडाच्या आंगणाक लागून एक वडाचो रूख आसा. 

वडा भोंवतणी पेड, पेडार कोणसो न्हिदला, शिगम्या पयलींचो 

काळ, वेळ आमोरी, मांडार तीग तरनाठे आनी दोग जाण्ठे बसल्यात. 

ते सगळे आप-आपल्या कामात गुल्ल आसात. एकलो धोलाच्यो 

कुट्ट्यो करता. दुसरो ताशा खातीर बडयो तासता. जाण्टे विडयो 

फुस्कायत खबरो मारतात. काय वेळान तांतुतलो एकटो आपलें 

फटें हातरून आड पडटा. 

गोयंदू पुनव केन्ना रे? 

कसली? वडा पुनव काय सुतां पुनव? 

बायेच्या घोवाची तुज्या. त्यो बडयो तासता त्यो किद्याक? तुज्या 

आबान सुतांपुनवेक जानवे घातलें म्हण तासो बडोवंक? काय बायलांचो 

सुतापुनवेचो उपास सुटलो म्हण गावभर सादोंवक? (जाण्ठे हांसतात) 

असो तिणशेता कित्याक? हरशी म्हण तुकां तिणशेंवक निमित्त 

लागना. 

निमित्त नाका कशें तर हावें होळये पुनाव केन्ना म्हण विचारल्यार 

झेत मारता, मार आपणाक खबर आशिल्ले भशेन. 

खबर आसा म्हळ्यार? तुका कितें दिसलें म्हाका खबर ना म्हण? 

आसा जाल्यार सांग पळोवया काय म्हुर्त बी जाय पडटलो. 

कित्याक? ही गजाल धोपरांनी चलपी भुरगो लेगीत सांगतलो. 

तें खरे रे, पूण तुकां माती खबर आसा. 

फाल्या परवां पुनव आनी तुज्या राज्याक खबर ना. 

देखून तर विचारता न्हू. सांग मरे. 

पुनवेक धा-पंदरा दीस उल्ल्यात न्हू रे आपा? 

धा न्हू आनी पंदराय न्हू. आयज पंचम म्हटल्यार फाल्याच्यान 

धाव्या दिसा पुनव. 

हावूय तेच म्हणी हो शंबा म्हटल्यार सामको सांबाच. धेंगानी वाडला 

म्हण मनीस. 

आनी तू कसो वाडला तर? मार झेत मारता (चाळयत) आपो पुनव 
चचचचचचचततत्- ६३ 





आपा 


शंबा 


गोयंदू 


शंबा 
गांवकार१ 
गोयंदू 


आपा 
गोयंदू 
शंबा 


` गोयंदू 
शंबा 

गोंयदू 
विठोबा 


आपा 
शंबा 
गोयंदू 
शंबा 

- आसू रे पोरांनो. अशे झगडू नाकात. तुमकां हालींच्या पोरांक 











केन्ना येयल्यारे? 


उमास-पुनव सोडाच पूण गावांत कितें घडटा तें लेगीत खबर 
आसना. मागीर जाण्ट्यांच्यो रिती-भाती तुमीं कशे सांबाळटले तें 
त्या देवाकूच खबर. शिकून-सवरून शाणे जातले म्हटल्यार तेवूंय 
जायना तुमचेंकडे | 


- आपो तू असो खंती जांव नाका हां. आमकां सगळें बेस बरें खबर 


आसा 


- पुनवे पयली पांच दीस मांडार जमून नमन घालपाचे. पुनवे दिसा 


होळी. पाइव्याक चोर, तिसऱया दिसा रोमटांमेळ, रातीकडे घोडेमोडणी, | 
चौथे दिसा करवल्यो आनी पाचवे दिसा धुळवट करून 'न्हावण" 
घेतलें की शिगमो सोपलो | 


- शिगमो सोपलो तरी धुळवट मात दोन दीस निवळना. 
- कशी निवळटली? सोऱयाची बल्लां तुमीं. 
- आमी बल्लां आनी तू? काल तू 'परतम नमन करू' अशें म्हणीत | 


सबंद रस्तोच जोखीत भोवतालो मरे. 


- गोयंदू वगी बस थंय 
- मागीर आमचे वाठेक कित्याक येता तो? | 
- आपो कुट्ट्यो मात जानत जाल्यात हा. तेल कश्यो खंयचीय कुट्टी 


घेवन वाजय. हातीत लोणी धरिल्ले वरी दिसतलें 


- धोल हाडूंक कोण गेल्यात रे? 

- रामुल्या आनी गणसुल्या बगर कोण वतलो? 

- ते गेल्यात मरे, तशें जाल्यार धोल पावलोच म्हण समज 
- आरे पूण ह्या गांवकाराक कितें जालां? साडेसात जालीं आजून 


मांडार कोण दिसनात 


- सरपंचान किंतल्यांक पावता म्हटलां रे? 
- आयज सरपंच सो? तेचे कसले काम आसा हांगासर? 


- तुका आजून खबर ना? शंबा तू ह्या दिसांनी आसता खंय? 
- कित्याक? तू येता? 


सेलमा 


गोयंदू 


गणसुलो - 


गोयंदू 


शंबा 
गोयंदू 
शंबा 
गोयंदू 
रामूलो 
विठोबा 


गोयंदू 
शंबा 


रामू 


शंबा 
गोयंदू 
आपा 


विठोबा 
गोयंदू 
रामूलो 
गोयंदू 


गणसुलो - 
- तू आनी सोकारत? 


गोयंदू 


- तुज्या वांगडा.... (इतल्यान रामूलो आनी गणसुलो धोल तासो 


घेवन येतात.) यो यो गणसुल्या तूच उणो आसलेलो पुता. यो! 
असां...? ह्यो बग इलूंय सांग काय सांगोचा आसा तां सांग. 


- आयज हांगा सरपंच येतलो हे शंबाक... 
गणसुलो - 


सरपंच सो येवचो आसा? धोलाचा उजगाठनबी करूचा आसा का 
काय? तसां जाल्यार धोलार कुट्टी बी मारशात सरपंच येतलो 
आनी पयली कुट्टी मारून उजगाटन करतलो. 


- तशें जाल्यार आयज धोलाची धडगत ना. 
- कित्याक रे बाबा? | 

- पयली सरपंच धोल बडयतलो आनी मागीर कार्यकर्ते. 

- कार्यकर्ते कित्याक? 

- आनी सरपंच म्हण कित्याक? हो धोल सरकारी न्हू. 

- बेश्टेच शिताफुडे मीठ खांव नाकात. तुमकां म्हण मात अक्कल ना. 


उखलली जीब लायली ताळ्याक. हाडात तो तासो. 


- दादी हांव वाजोवन पाळोंव? 
- तासो वाजोवप म्हणजे भिण्णां फोडचेले काम न्हू- दादी वाजय तू 


तासो ह्यो बडयो आनी हो तासो हांव धोल घेता. 


- धोल तूच घे.पूण कुट्टयो माज्याकडेन दी. हांवे माथ्यार मारून 


हाइला. 


- आनी कुट्ट्यो हांवे केल्यात ताचें किर्ते? 
- त्या कुट्ट्यानी धोलूच वाजोंवक जाय म्हण ना. पोट लेगीत.... 
- पुरो रे..... आरे पूण हैं गांवकार गेले खंय? मध्यान जायत 


आयली. 


- आपो तू धोलार कुट्टी मार पळोवया हांव तासो घेता. 
- रामूल्या तू कासोळे घे. 

- कासोळें कोणे हाइला? 

- तशें जाल्यार तळटांच वाजय. 


मी सोकारत म्हणदूय. 


Br णा 


गणसुलो - 
गायंदू 


गणसुलो - 
शंबा 

रामूला 
गोयंदू 
गणसुलो - 


विठोबा 
गोयंदू 
विठोबा 


शंबा 
विठोबा 


गांवकार२ - 
नकूळ 


विठोबा 
नकूळ 


गांवकार - 
नकूळ 

कित्याक? म्हाका म्हणूक येयना तर... | 


- ना कोणे म्हटलां. पूण तुकां ते रणमाल्यातलें पद बरें कळटा. 


झिरी मिरी झिरी मिरी साजर्‍या गो 

पाणयाच्या निमतान व्हाळार ये गो 

शिळोणी घालत तुकां मेळोवन घेगो । 

(गणसुलो शांबाचे हातीतली कुट्टी घेवन धावता. गोयंदू पळटा.) 
ये तू परत, तुका शिकयतूंय. 


- आसूं रे गणसुल्या. वाजय तू तासो. रामूल्या तू सोकारत म्हण रे. 
- म्हाका गांवक खंय कळटा? 
- तेका फकत झिरी मिरी झिरी मिरी साजऱ्या गो हेच बरें कळटा. 


येयलो नाक कात्रो. 
(भुरगे उमेदीन घोडेमोडणी वाजोपाचो यत्न करतात पूण कोणाकूच 
वाजावप जमना) 


- कितें वाजयतात सटी वाजइल्लेवरी? 
- सटी न्हू घोडेमोडणी. 
- घोडेमोडणी अशी वाजयतात? धोल वाजता धामश्या आनी तासो 


पणश्या. 


- मागीर तू वाजोवन दाखय मरे घे. 
- दी. कासोळे आसा मरे? वाजयात हां. (वाजोवप सुरू जाता. तेन्ना 


एक एक गांवकार येवंक लागतात आनी गुटा गुटांनी बसतात. 
खबरी चल्ल्यात, मदींच कोणतरी सोकारत सुरू करता.) 
पुरो करा रे आता. (वाजोवप चालूच आसा.) 


- पुरे करा म्हटल्यार आयकूंक येयना रे. (वाजप बंद जाता) व्हडले 


गावपी आनी वाजोवपी तुमी. 


- पोरांनी मात्सो वाजयलो धोल जाल्यार कितें जालें? 
- आरे पूण हो मेळो जमयला कित्या खातीर आनी तुमीं हे चलयला . 


किते? 
तसां जाल्यार तूच सांग मेळो कित्याक बलयला तो. 


- हांव कित्याक सांगू. गांवकार सांगतलो. 








सैमभार्‌ 


२- 





आपा 
गोयंदू - 

गोयंदू 

गोयंदू 
गणसुलो - 


गोयंदू 

गायंदू 
गांवकार५- 
गोयंदू 
आपा 
नकूळ 
आपा 
विठोबा 








आरे, तो पिसो खंय गेलो रे? 
हय मरे. 


- सकाळच्यान पेडार बसोन आसलो आता खंय गेलो काय? 


तो पिसो सो दिसना. 
आपो तो चोर बी न्हू मरे? 


- जांव येता हां. 


काळोखाचो वचून खंय हात बी मारीत. 


- म्हाका दिसता तो गावात बी... 


गावात खेका जातलो? निक्ती आमोरी जाल्या. ना तो गावात जावचो 
ना. 


- भाटांत बी वचूंक ना मरे तो. 


कसल्यो खबरो करतात रे. तुमीं कित्याखातीर जमल्यात ताचो 
विचार करात. 


- आमी न्हिदोंक येयल्यात. 


तशें जाल्यार हांव न्हिदता तर. 


- तेका एक कांबळ हाडून दियात रे. न्हिदो दी तेका. (हासतात) 
- खबरी आसूं. कित्याक जमल्यात ते तरी सांगात. 

- आपा तूच सांग. 

- हांवे सांगचे परस तुवेंच सांगल्यार बरें. सांग तू. 

- आयकात रे.... 

- कल्ले मरे! 

- सांगचे पयलींच कशें कळटलें? तू पयलीं सांग. 


आता शिगमो तोंडार येयलो. 


- हय 
- घोडे नाचोवक जाय. 


तेचे बायेक खांव व्हरान. ह्या सगळां आमकां थायां आसा. फुडे 
काय तां बोल. 


- घोडे न्हेसल्या उपरांत पयली सांतेरीक पायां पडोक वयतात. 
- ते दर वर्सा वयतात आनी अंदूय वयतले. पूण घोड्यांचो आनी 


मेळ्याचो संबंद किंतें? 

नकूळ 
शंबा 
नकूळ 


- संबंद ना कसो? आसा. तेच खातीर तर मेळो आपयला 


- मगेर सांग मरे तर. ताकाक वचून गाडगो कित्याक लिपयता 
- कोणे आवाज केलो रे थंय? ..... जाणात मरे हेर सगल्या गावांनी 


गावकार५- 


नकूळ 
गोयंदू 
नकूळ 


विठोबा 
नकूळ 


विठोबा 
नकूळ 
रामूलो 
विठोबा 
नकूळ 
आपा 
नकूळ 


गोयंदू 

वाड्या-वाड्यार रस्ते जाल्यात. पूण आमच्या गावांत मात एकूय | 
रस्तो जांवक ना. ते संबंधान हांव सरपंचाकडेन उलयलां. 
जांवक ना कसो? तुज्या घराकडे जाला तो. काम जांवकना म्हणू 
नाका. 


- तो पोरू केला. 


- पोरू केलो आनी अंदू व्हावून गेलो. (सगळे हांसतात) 


- निमणो तो रस्तोच मरे? कितलो तेप मेरेन उरतलो? तुमच्यो सायकली, 


मोटारसायकली आनी अख्ख्या गांवची गोरवां भोवतकूच रस्तो | 
उरता? 


- तो वचूं व्हावून. दुसऱया रस्त्याचे उलय. 
- घोडे नेसल्या उपरांत सातेरीक पाया पडूंक वयताना भुरग्या बाळांच्या 


पायांक काठेकुटे तोपपाची भिरांत. सगळे वाठेक हळशीक देखून 
थंयच्यान देवळामेरेन रस्तो जाल्यार सगल्यांची सोय जातली. : 


- सरपंचानूय शिगम्या पयलीं रस्तो करूया म्हटला. 
- रस्तो देवाचो म्हण्टकूच सरपंचान ना म्हणूं येता? घोड्यांक आनी 


भुरग्याबाळाक त्रास नाका 


हें मात खरें हां. पूण रस्तो डांबरी जांवदी. मुरास-बिरास मारून 
सुळसुळीत कर 


- रस्तो जाल्यार मात काट्या कुट्यांचो भय ना. फाटी फुडेय अडचण 


ना. कायमचो उरतलो. लोकांचे सांगू येता? देवाची वाट आडोंवक 
लेगीत फाठी सरचे ना. 

म्हुणोनूच म्हण्टा एकदा रस्तो जालो काय सासणांखातीर उल्लो. 
आरे पूण नवकूळा.... 

आपो होच चान्स. तो गेलो काय गेलो. 


- दादीचे सारकें हां. दामू सरपंच आसा तो मेरेन कामा करून घेवपाची 








ना जाल्यार मागीर हो 555 रे हो! करीत बसचे पडटले. 


ह 


त्र 
9, 
बै 


गांवकार४- 
गोयंदू - 


नकूळ - 


रामूलो 
गणसुलो - 


नकूळ - 
गांवकार५- 
नकूळ - 
गांवकार५- 
गांवकार२- 
नकूळ - 
गोयंदू - 


आपा = 
गांवकार३- 


समर्‌ 








आनी आतां मतांचे दीस लागी पावल्यात न्हू. फुडले फावटी दामू 
सरपंच जायतूच म्हूण सांगू येता. 

सरपंच जावंक पयली निवडान तरी येवक जायो. 

निवडून येतलो म्हटल्यार किते रे? दामून गावां गावांनी ज्यो सुदारणा 
केल्यात त्यो हाचे पयली कोणेच करूंक नात. 

हे फावटी आमी नवकूळ दादीकूच वेचून दिवया न्हू रे आपा? 

आरे तुमी मेलो आपयल्यात कसलो आनी हें उलयतात कितें? 

हेंका ना काम ना धंदो. 

नवकूळा सांग रे. 

बेगीन सांगात मागीर आमकां घोडे मोडणेची येसाय मारूंक जायी. 
अंदू खय वाळपय शिंगम्याच्यो सर्ती असात वाळपय गेल्यारूच 
पूरो एक हजार मेळटलें. त्या सर्तीनी घोडेय नाचतले. 

आरे ताचे खातीरूच हें चल्लां. शिगम्या पयली रस्तो जांवकूच 
जाय अशें सांगिना फुडें सरपंचान रोखडोच आर. डी. ए. मार्फत 
रस्तो मंजूर करून घेतलो. काम सुरू करचे खातीर लमाणी लेगीत 
सांगल्यात. | 

तशें जाल्यार अंदू रस्तो जातलो तर. मागीर घोडे नाचतले ह ह 
है5या हहहै$ या. 

वगी हवा रे. एन्नाच लागले नाचांक. सरपंच काम केन्नाच्यान सुरू 
करतय रे? फाल्या बुदवार दिसय बरो आसलो. 

फाल्याच्यान काम सुरू करूंक कसलीच अइचण ना पूण.... 

आता पूण बीण काय ना काम फाल्याच्यानूच सुरू जाव दी. 

ते सगळें खरें, पूण एक अडचण आसा. 

तुकां आनी कसली अडचण? तू व्हड-व्हडलें दोंगर परथूपी. 

देवाच्या कामाक म्हण अडचण आसूं येता? 

ना, पूण ती जमीन झर्मेकाराच्या नावार आसा. 

आसली म्हण कितें जाले? ती म्हातारी जमीन आपल्या पोटार 
घेवन वयची ना. तिका आसा कोण? 

गोयंदू. 

एक पोर आसलो तोवूय गेलो गू खांवक. (पिसो येवन पेडार बसता) 

गोयंदू 
नकूळ 
शंबा 


आपा 


॥ 
जितो आसा काय मेलो देवाक खबर. | 


- वर्सा जाली घराचे तोंड पळोंवक ना. । 


- म्हूणोन तुर्मी तेका मेलो म्हण्टात? तुमी किदेंय म्हणात पूण पोर ' 


गणसुलो - 
- दरवर्सा शिगमो लागी पावलो म्हण्टकूच हटकून पोराची याद जाता. 


विठोबा 


आपा 
शंबा 


आपा 


विठोबा 

उतराचो मात शेर्त आसलो. खन्‍्याक खरें म्हणोन माथ्यार घेवन 
नाचपी. | 
ताच्या सारक्या पोराची आयज गावांक खरी गरज आसा. आवयच्या 
उगडासान तरी पोर घरा येवक जाय आसलो. 

म्हाका जाल्यार दिसता पोर केन्ना ना केन्ना तरी घरां येतलोच. 


शिगम्या वेळार तरी तो येतलोच अशें दिसूंक लागता. 


- पोर येंवक जाय आसलो. 
- सातूची याद येतकूच मन आकूळ पिकूळ जाता. तांचे भितर हाव 


व्हडलो. ते दिसा हांव धोल वाजयतालो आनी सातू तासो. गावची 
सगळी भुरगीं आगांत भार आयिल्लेवरी नाचताली. तेन्नाच बाबल्यान 
शाबाचे फुझ्यातल्यो तासो कच्च करून ओडून घेतलो. वाजप थंयच्या 
थंय बंद जालें आनी लागली लडामूडी त्या बोवाळांत दोगांयच्या 
हातातल्यान तासो सुटलो आनी परश्यांन पडलो. एकूच बोवाळ 
जालो. तासो फुटलो सातून तासो फोइलो. 

घोडे मोडणीचो दीस. गांवात दुसरो तासो ना. गावचे जाए्टे नेण्टे 
गिदां कशी सातूक बोचूंक लागले. आपणाक बडयतले ह्या भयान 
तेच राती सातू गावातल्यान ना जालो आनी फुलू आकाचो संसार 
वान्यार पडलो. 


- आयज ना फल्या तो येतलोच हे आशेर फुलू आका जगता. नाजाल्यार 


गांवकार४- 


नकूळ 
आपा 
नकूळ 

तेका येन्ना लाकडां करची पडटली आसली. 
मेल्यार कटकट गेल्ली. 
रस्तो करूक अडचण नासली. 


- तकली थायार आसा मरे तुमची? 








आमची तकली बेस बरी थान्यार आसा म्हुणोन आमीं देवाच्या 
कामात अडचण हाडिनात. 


गांवकार२- 


गणसुलो - 
नकूळ - 
विठोबा - 
नकूळ - 


गोयंदू - 
आपा - 
नकूळ - 


गांवकार१- 
गांवकार२- 
गांवकार५- 
गांवकार३- 
आपा 


गांवकार१ 
आपा 


विठोबा - 
शंबा 

नकूळ 
आपा - 


गोयंदू - 


सैममर्‌ 








तशी आता तरी कसली अडचण खंय असा? रस्तो गावचो, देव 
गावंचो देवाच्या कामाखातीर गावांक म्हण कोणाच्यान आडांव येता? 
देवाचां काम आडायता तो नरकांत जातलो. 

नरक मेल्या उपरांत. पूण ती म्हातारी जिती आसा न्हू रे! 

तुमकां कशें कळळे फुलूआका रस्तो आडायतलें म्हण? 

हांवे आनी आपान तेका विचारलें पूण तें आयकोन घेवक तयार 
ना. 

हो मद मरें! देवाचे काम आडायणाऱ्याक... 

गोयंदू वगी राव थंय. 

कितें चुकले ताचे? तिका मदूच माल्ला. गांवाक बदना म्हटल्यार 
किते? 

तशें जाल्यार तिका गावकी म्हळ्यार कितें ती दाखोवचीच पडटली. 
देवाचो रस्तो आडायता जाल्यार दवरात तिका गावांभायर. 
म्हातारी जाली तरी आजून मद जिरोंक ना. 

हाडात तिका आपोवन पळोवया किंतलो मद जाला तो. 

देवान जीब दिल्या म्हण कित्याय किदें उलोव नाकात. आरे हो 
गावचो मांड हाचो तरी विसर पडूंक दीवं नाकात. देवाच्या देवळा 
इतलेंच ह्या थळांक पावित्र्य आसा. फुलून कितें सांगला तें तुमी 
जाणात? | 

तें आमकां कशे कळटलें? 

मागीर मदींच कशे उलयले? पयलीं आयकात, चिंतात आनी मागीरूच 
उलयात. तू पंच ह्या गावचो हाचे धंगण दवर आनी लोकाक बेश्टेच 
खुबळावन घालूं नाका. 

बेश्‍्टो वाद नाका. फुलू आकान कितें सांगलां ते पयली सांगात. 
सांग रे नवकूळा. 

आपाक खबर ना? 

तुकाय खबर आसा. तूच सांग आनी हें काम तुजें एकट्याचे न्हूं 
संबंद गावचे हें विसरूं नाका. 

सरंपच सांग रे तू. गरज पडल्यार मागीर आपोवचे तेका. 

नकूळ 
आपा 
नकूळ - 


गावकार१- 
आपा 
गावकार२- 
आपा 
रामूलो 
आपा 


गावकार५ 
आपा - 


गणसुलो - 
आपा 

- फुलू आकाक आमीं समजावन सांगले. पूण तें आयकून घेंवक 


तयारूच ना. म्हण्टा म्हजे जमनीतल्यान रस्तो काइूक दिवचे ना. 


- सत उलय. कित्याय कितें सांगशी जाल्यार भगां पडटली. तू गावचो 


पंच उलोवचे पयली धा पावटी विचार करूक जाय तुवें. 

तुज्या फुड्यांतच ताणे सांगला आपल्या शेतातल्यान रस्तो काडूक 
दिवचे ना म्हूण. 

अशें म्हणपाचे काळीज जालें तेका? देवाक ना म्हण्ठा? आर्रा 555! 


- फुडें कितें जाले ते सांग. 


हांच्यावेल्यानूच कळटा आनीक कितें सांगचे उल्लां? 
आरे पूण फुलून तशें म्हुणोक ना. 


- मागीर कितें म्हटलां तर? सारके सांगात. 
- गावकारांनो फुलूआका देवाची वाट आडायना. पूर्वापार चलत आयिल्ली 


वाट आइावंक तें पडमूर न्हू. 

- तशें जाल्यार हांव न्हिदता तर. 

तूं न्हिद पूण न्हिदेचे सवंग घेव नाका. भावांनो फुलू आकाची ती 
एकूच तसरी ते तसरेतल्यानूच दरवर्सा देवाचे घोडे वतात. हाचे 
पयली तेणे केन्ना घोडे आडायल्यात? 

ना. देवाची वाट मरे ती. तां कसां आडायतलां? 


- देखूनूच फुलू आका रस्त्याक विरोध करी ना. पूण ताचे म्हण्णेय 


आमीं आयवकून घेंवक जाय. शिगमो पांच दिसाचो, रस्तो सासणाचो. 
शिवाय आमीं मनीस तशें फुलू आकाय मनीसूच. तेकाय पोट 
आसा. वेतभर पोटाची खळी भरचे खातीर आमकां कुळवाड्यांक 
शेताबगर दुसरो आदार नासता हे शेतवडीकडेनूच आमची नाळ 
जोडिल्ली आसा ती तोडली जाल्यार आमच्या कुळवाड्यांचे कशे 
जातले. (इतल्यान दोग पोर सरपंच येयलो म्हूण सांगपाक येतात. 
नकूळ बेगीन बेगीन भायर वता. तांच्या फाटल्यान गोयंदू आनी 
दोग गावकारूय धावतात. रामूलो पेडाक तेकून दवरिल्ल्यो तांबरेती 
घालता. सरपंच भितर येता आनी एके तांबरेतीर बसता. दुसरे 
तांबरेतीर गावकार बसता.) 

गावकार पंचाक बसोंक खुर्ची ना रे? (गावकार हेवटेन तेवटेन 
पळोवन मागीर आपूणूच सकयल बसता) आता कशे जालें, यो 
पंच बस. तूं सभेचो यजमानी मरे. (कोणतरी सरपंचाक सॉफट 
ड्रिंकाची बाटली हाडून दिता) गावकार शिगमो केज्ञा रे? 

फाल्या परवा तेकलो. आनी दीस खंय उल्ल्यात? 

तुमची होळी केन्ना तर? 

आमची पाडव्या दिसा, तुमची पुनवेची मरे? 

लमाणी येयले? 

लोक येतले रे, ते म्हजेर पावले. गांवकारानो रस्तो करूया मरे 
तुमचो? 

हय तर! 

मागीर केन्ञाच्यान सुरू करूया? 

फाल्याच्यान सुरू केल्यार बरे, फुडें आनी दीस खंय उल्ल्यात? 
रस्तो बेगीनात बेगीन जाता तितलें आमकां बरें. 

तशें जाल्यार फाल्याच नाल फोडुया, आपा तुजे हातीन उजगाटन 
करपाचे. मागीर थारले तर, देवाचे काम जितले बेगीन जाता तितलें 
बरे तूं फाल्या खंयच वचूं नाका सकाळी णव वरांचेर उजगाठन 
करूया. 

पूण सरपंचानो, ते वाटेर फुलू आकाची तसरी लागता. 

हय, तिची एक सय जाय पडटली. 

ते सय करूंक तयार ना. म्हण्टा आपले तसरेतल्यान रस्तो काइंक 
दिवचे ना. 

आरे पूण रस्तो गावाचो, देवाखातीर तो कितें तुजे आनी म्हजे 
खातीर न्हू. ह्या रस्त्यावयल्यान आमच्यो वा सरकारच्यो गाइयो 
भोवच्यो नात. देवाचें घोडे भोवतलें, देखून हो रस्तो. 

रस्तो गांवाखातीर आनी गांवूच आडायता म्हळ्यार किर्ते? 
गांवाक आनी धा जाणांक कोणाच्यान आडोव नजो. 

गांवाक आडायल्यार तुमचे गांवकारपण तें कसले उल्ले? 


हावूंय तेच म्हण्टा. 

देवाक रस्तो दिना म्हळ्यार किंते? 


- फाल्याच्यानूच रस्त्याचे काम सुरू करात. कोण आडायता तो 


पळोवया. | 

आरे सरकार लेगीत गांवाक भियेता आनी ती तर एक बायल. 
गांवाचां नाक कातरलां ह्या फुलू आकान. 

गांवकारांक नाक आसल्यार मरे? 

पंच तू अशें म्हणू नाका. तेका सारकीच बुध्द शिकयता आसलो, 
पूण... 


- कितें करतलो आसलो?....उलय मरे उलय तू पोठान दवरू नाका 


उडय ओंकून. 


- आपा आसू रे. 
- सरपंचानो तुमीच विचार करात, फुलू आकाची ती शेताची एकूच 


तसरी 


- म्हणून देवाचो रस्तो आडोवप? 


रस्तो आडोवपाक ताका कोणाचोतरी सपोट आसूंक जाय. ना 
जाल्यार ती रांड बायल रस्तो आडोवंक फुडे येवची नासली. 
चड जालें तुमचे, रांड कोणाक म्हण्टात रे......? 

रांडाव बायलेक रांड म्हणू नाका जाल्यार कितें 'आयाव' म्हणू? 


- तूजी भयण आसा घरात तिका कित्याक म्हणीना?.... आता सांग 


मरे तू उलय, दातखिळी कित्याक बसली? हांव म्हण्टा तुमकां 
रस्तो जायच कित्याक? फुलू आकान केन्ना तुमचे घोडे 
आडायल्यात?... ना मरे? तुमकां रस्तोच करूंक जाय 
जाल्यार तो भायल्यावाड्यावयलो करात. कितलीशीच वर्सा जाली 
ते लोक रस्तो मागतात. 

कोणाक मतां दिल्यात तो करतलो, म्हाका गरज ना. 

तू पुराय गावचों पंच. 

ते तुवें सांगपाची गरज ना. म्हाका बेस बरें खबर आसां. हांव 
कोणाचो पंच ते. 

खबर आसा जाल्यार तो रस्तो कर मरे. 


es: | *“॥ 

शंबा मात्सो वोगी राव. सरपंचानो ते वाटेन घोडे वचपाक वा 
नाचपाक फुलू आकाचो विरोध ना, विरोध आसा तो फकत रस्त्याक. 
आसा मरे, मागीर जालें तर र 
तशें जाल्यार रस्तो जावप कठीण गांवकारानो तुमचो गांव लेः 
म्हाकां म्हज्याच गांवा सारको देखून हांव हो रस्तो करूंक भु 
तुमकां जर तुमच्या गांवचो विकास जाल्लो नाका(जाल्यार 
दुसर्‍या गांवाक दिवया त 
नाका नाका. 

रस्तो जांवकूच जाय. 

तोयबी शिगम्या पयली. 

देवाचो रस्तो कसो जायना तो पळोवया. 

आपोवंक धाडा रे फुलूक. 









- आकाक कित्याक? 


हाइचेंच पडटलें. ना जाल्यार रस्तो कसो जातलो? आयच्या आयज 
तिची सय घेवंक जाय. 

पूण हांव कितें म्हण्ठां ते आयकून तरी घेयात. 

आनी कितें उल्ला आयकून घेवपाचें, ते काय ना... 

आरे पूण ताचे म्हणणे तरी आयकून घेयात. आपा सांग तू. 
गांवकारानो, आयकात, फुलू आका आपली जमीन रस्त्याक दिवंक 
तयार आसा. 

जांव बाबा, एकदाची पाकळी झडली. 


आता आनीकूय पूण उल्लां? 


हय, तें जमीन दितां, पूण ते बदलां दूसरी जमीन मागता. 


दूसरी जमीन? 
गांवकार तेका दुसरी जमीन खंयची दितलें? ताणे सरकाराकडे 


मागची. 
तेका सरकारी जमीन नाका. तेचो दोळो देवाचे जमिनीर आसा. 


गांवकार१,३- कितें? देवाची जमीन! 


सैन्स्मार्‌ 

आर्रा 55 बरेंच फुडें पावले मरे हें. 


- आपो, देवाची जमीन आमी तेका कशी दितलें? 


पूर्वापार सांबाढून दवरलेली संपत ती देवाची. 


- सारको उलयलो तूं. देवाची संपत दिंव नज न्हू. आनी तिणे आपल्या 


पुर्वजांची संपत तुमका दिवची? 


- आमकां कित्याक? देवाक दिवचीं. 
- हांव म्हण्ठा तिका जमीन जांयच कित्याक? फाल्या मरतलीं 


वतली.वताना जमीन कांय पोठार घेवन वच्ची ना. 


- धंगण दवरून उलयात तोडांक येता म्हूण कित्याय कितें उलोवचे 


न्हू. चौखांबो हो. धा जाणांचे थळ. 


- तशे जाल्यार फुलू आका चौगांचे उतर कशें मानिना? 
- ते ना खंय म्हण्टा. ताचे म्हणणे फकत इतलें च ते जमनीबदला 


आपणांक दुसरी जमीन दियात. 


- पूण हांव म्हण्टा, तेका ती जमीन जायच कित्याक? 

- आनी शंबान कितें करप तर? 

- अरे पूण तो.... 

- ना सरपंच, आयज ना फाल्या सातू येतलोच, हे जमनीत तेची 


नाळ पुरल्या. ती केन्ना तरी तेका परत हाडटलीच. 
हो पिसो परत येयला तसो? 


- हय तसोच, तो परत आयलो आनी आपले जमनीसंबदान गांवाक 


विचारलें जाल्यार कितें जाप दितलें आमी? भावानो मात्सो 
विचार करात. विठोबा तूच चितूंन पळय तुज्या घरात चार तोंडां 
खावपी, तांच्या पोटाक घालतना तुका नाका पुरो जाता, अशें 


आसतनाय तुजे तसरेतल्यान रस्तो काडूया म्हटल्यार तूं काडूंक 
दितलो? 


- ना आपा. दोन पोरां आसत पदराक. 
- झरमेकारा तू तूजी जमीन दी मरे फुलू आकाक. 


माजी जमीन दिवन मियां कांय खांव? वर्सभर रेब्यांत लोळटूय 
म्हणान सातेरेचे दयेन दोन गोटे तरी खांवक मेळटत. ना. मी 


सैसभार्‌ 

म्हजी जमीन दिवचय ना. 
आपा आता कितें करूया? 
नकूळ दादीक आपली जमीन दींव दी. 


- हय, तू पंच मरे शिवाय तुका जमीनय खूप आसा. 


हांव कित्याक दींव, रस्तो कितें म्हज्या एकट्याखातीर जावचो 
ना. 

मागीर फुलू आकाची जमीन बरी दिसली तुमकां. मार पंच 
म्हणोन नेट मारता. 

ए म्हजी पंचगीरी वयर काडू नाका हां सांगून दवरतां. 


- कितें करतोलो? 
- शंबा हांगा वाद नाका. गावकारानो तुमची सगळ्यांची जर 


मान्यताय आसल्यार हांव एक उपाय सुचोंव? 
सुचोवणी बरी आसल्यार, मानून घेंवक कसलीच अडचण 
आसूंक फावना. खरे मरे विठोबा? 


- हे हांव एकटो कसो सांगू? गांवकारानी थारावपाचे. 


पयली सुचोवणी तरी येवंदी. 

सांग आपो. 

हे पळयातं, सुचोवणी मानवल्यार घेयात. 

पयली सांग तरी.... 

म्हाका दिसता सातेरीच्या देवळाकडेन वचपाचो रस्तो आमी असो 
हे उजवेवाटेन व्हरचो; वाठेक सगळी जमीन मेळठा ती देवाचीच, 
देखून आडोवपाचो प्रस्नच येना. 

पूण फुडें काय करचेलां? देवाची जमीन कांय सातेरीच्या 
देवळामेरेन ना. 


- हे येवजणेक तुमची सगळ्यांची मान्यताय आसल्यार, हांव म्हजे 


दोन कुणगे रस्त्याक सोइंक तयार आसा. फुडे नकुळाची जमीन 
लागता. ताणे दोन कुणगे सोडल्यार देवाचो रस्तोय जालो आनी 
फुलू आकाची तसरीय वाचली. खरें मरे हें? 

हे मात सारके हां. 


| EN आ% कलको किक खन ७७ 


गोयंदू 
रामूलो 
गांवकार५- 
विठोबा 
गांवकार - 


नकूळ 
शंबा 

सरपंच 
नकूळ 
रामूलो 
आपा 

गांवकार२- 
गांवकार - 
शंबा 

नकुळ 
. सरपंच 


गोयंदू 
सरपंच 
नकूळ 
शंबा 


७८ 








- हय हय, कोणाक कसलीच अडचण ना. 
- फुलू आकाक म्हणान आनीक खंय जमीन आसा? 


पूण घोडे कशे वयतले? 


- नवो रस्तो जाता तो कोणाखातीर? 


पुर्वापार चलत आयिल्ली वाट ती. नव्या रस्त्यान घोडे गेल्यार 
चूक पडटली गावांर. 


- तेंका गावाचें खंय पडलां? 

- देवाचो रस्तो केल्यार गांवार चूक पडटली अशें कोणे सांगलां? 
- चुको बिको म्हण्टात ते सगळे मनाचे खेळ. 

- तरी देवाक वायट दिसल्याबगर रावूं येता? 

- आनी गांवाचेर अरिशटबी आयले जाल्यार? 

- कशें येतले? 


देवाची वाट बदलूंक फुडें सरल्यात तुमी. 
गांवाक सोपयात. 


- गांवाक सोपोवंक कोण फुडे सल्ला आमी कांय तुमीं? 
- कोणाक म्हण्ठा रे तूं? 
- पंच, बर्‍या कामांक आइमेळी नाकात. आपा सांगता तातूंत सत 


आसा. आता हेंच पळयात पोरूं गिमोण्या जी नवी फॅक्टरी जालीं 
तें देवमळ, थंय पयली होळी झुजयतालें. होळी झुजवचेंबगर 
थंय आनी कसलोच उच्छेव जाय नासलो. ती जमीन वर्सभर 
पडंग उरली. पयली पयली फॅक्टरीक विरोध जालो पुण, 
गांवच्या लोकानी मागीर विचार केलो, फॅक्टरी जाल्यार भुरग्यां- 
बाळांक काम मेळटलें, गांव सुधारतलो. हो विचार सगळ्या 
लोकांक पठलो. 


- आतां ते होळी झुजयनात तर? 
- झुजयतात पूण देवळाकडे. 
- देखून देवीचो कोप जालों आनी पोरू वर्सा शिगम्या दिसानी 


परबालो जयतू न्हयत बुडून मेलो. 


- आरे तो सोरो पिवून त्र आसलो. आनी तसल्यांनीच खुबै 

काइूंक देवलो. मागीर बुडचो ना जाल्यार कितें जातले? 

तरी आसताना शिगम्यातलो म्हळ्यार.... 

तशें जाल्यार देवीक प्रसाद लावया, देवीची मान्यताय घेवया. 
मान्यताय घेवयाच पूण एक गार्‍हाणे घालून कामांक सुरूवातूय 
करूया. किते गोयंदू? 

हय तर, आता आनी विचार बिचार काय करपाचो ना, चौगांचे 
मत ते गांवचे मत. देव मत. 

हय, नकूळा मागीर फाल्याच्यान काम सुरू करूया मरे? 

काय तूजें ऑब्जेक्शनबी आसा? 

ताचे ऑब्जेक्शन कशें आसतलें, तो पंच मरे, गांवचे मत तें तांचे 
मत.(इतल्यांत एक भुरगो धांवत येवन फुलू आकान बांयत 
घालून घेतिल्ल्याची खबर सांगता. ती आयकून कांय तरनाटे 
बांयचे दिकेन धांवतात.), 

आता खायात पातोळ्यो. देवाची वाट बदलूंक फुडे सरिल्ले तुमी. 
आता शिगम्याच्या तोंडार हे अशें... 

तेंका खंय पडला गावांचे आनी देवाचे? देवाच्यो वाटो बदलात 
आनी गांवाचे निसंतान करात. 

नकूळा गांवच्या माडांर आसा तू. किंत्याय कितें उलोव नाका 
जीब झडत तुजी. 

आरे काळ वेळ पळोवन तरी वोगी रावात. 

आमी खूप वोगी रावन पळयलें पूण आता ना. 

किते तरी उपाय करचोच पडटलो. 

आता उपाय कसले करतात कर्माचें? आता डायरेक्ट घाव 
घालपाचो. एक तर रस्तो ना जाल्यार..... 

ना जाल्यार कितें उलय मरे? अशें पोटांत दवरू नाका उडय 
ओकून. (तो फुलू आकाची गुटली उकलून घेवन येता. ताचे 
फाटोफाठ गोयंदू आनी हेर सगळ्यांची भिवन गुळी जाल्या.) 
आपो, हेका पळय सांगल्यार कसोच आयकना. 

कोण हो? 

- ए 55! थंयच राव. पावल फुडें घालचो ना. (तरी तो फुडे येता.) | 


तुका सांगता तें मडे.... 


- ए 55! सांबाळून उलय. 

- (भियोवन) आरे पूण हो माण आनी मांडार.... 

- मडें घेवन येवंक ना. 

- म्हणजे? 

- अजून जीव सोडूंक ना तिणे. 

- सोडूंक ना जाल्यार सोडटली. 

- ए 55! तोंड सांबाळून उलय. ही तुजी प्रचाराची माची न्हय. 


गांवची सभा ही. (फुलूक सकयल दवरता.) 


- जाणां हांव. तें तुवें सांगपाची गरज ना. तू म्हाका विचारपी 


कोण? हो हांगा आयलोच कसो? 


- आरे हो तो पिसो न्हू रे? 
- हय मरे. 
- तेका कोणे हाडलो हांगा? चलात धावणायात ताका. (गोयंदू 


आनी दोग तरनाटे तेका धावंडावक फुडें वयता.) 


- खबरदार फुडें आयल्यार. 
- अरे त्या फुलू आकाक तरी पळयात रे. 
- कित्याक? मरू दी तीका एक कट-कट मेकढी जातली. ती 


मेल्याउपरांत तिचे जमनीतल्यांत रस्तो करूंक तुमी मेकळे. 


- आमी रस्तो करूं ना जाल्यार ती विकून खांव ते तुका नाका. 
- आता सत्‌ उलयलो तू. घे ती मरचे पयली तिची सय घे. मागीर 


ती जमीन संरकाराक विकून तूजीं बोलसां भरपांक तूं मेकळो. 
कितें सरपंच, खरें न्हू. 


>. हय. 
- कितें? 
- हांवे फुलू आकाक जमीनिचे पैशें मेळटले म्हण नकूळाक 


सांगिल्ले. 


- ही खबर नकूळान आमकां सांगोक ना. 


सैन्स्मार्‌ 








- ना हांव सांगतलो आसलो. 
- केन्ना, ही मेल्या उपरांत..... आरे पूण ताणे हे सांगले ना तरी 


तुमी कानार केस काडून वोगी कशे रावलें? गावांत कितें चल्ला 
हें जाणून घेवपाचो केतच्चा यत्न केला? हिणे बांयत 
उडी कित्याक घेतली, हाचो विचार केल्यात? 


- तिकां बांयत जीव दी म्हण आमी सांगूक नासलें. आनी हें सगळे 


विचारपी तू कोण? गावांक जाप विचारपाचो अधिकार तुका ना. 


- अधिकार आसा म्हाका. तुज्या इतलोच म्हाकाय अधिकार 


आसा. हांव विसरूंक ना अजून. 


- हें पळय तुजो म्हजो संबंध ना. 
- संबंध ना कसो? आसा. तुजो म्हजो संबंध हांव कसो विसरू? 
- आरे हो खंयचो कोण आयला आनी आमकां जाणवायो सांगता. 


आनी तुमी वग्मी रावन आयकतात?... आपा तुवूंय बी... चला 
धरात तेक. 


- खबरदार फुडे सरल्यार. म्हाका धावंणावंक तुमी फुडे सरल्यात 


ते तुमीं स्वतःक कोण समजतात? 


- तू आमचेर सो तापता? आमी कितें केलां? 
- कितेंय करून दाखयतलो जाल्यार पयलीं जिवे आसचे पडटा. 


तुमी तर सगळें के्नाच मेल्यात. आनी मेल्लीं मडीं नवी वाट 
चलनात. 


- तू शापोतां कोणाक सांगता रे? तू कितें देव-दूत, आमचे प्रस्न 


सोडोवंक आयलां? 


- हय, हांव प्रस्नच सोडोवंक आयलां. पूण देव-दूत न्हय. 

- तशें जाल्यार आमच्या रस्त्याचो प्रस्न सोडय मरे? 

- तो तर सोडोवकूच जाय. पूण ते पयलीं म्हजो प्रस्न सोडयात. 
- तुज्या प्रस्नांचें आमकां पडूंक ना. पयलीं आमचे प्रस्न सूटावे 


जांव दी. 


- तुमकां शक्य ना ते. तुमी मडीं, चेतनाहीन, भावहीन 


आनी स्वाभिमान शुन्य लेगीत. तुमीं कांयच करूंक शकचे ना. 

सरपंच तुमका हिची सयी जाय आशिल्ली न्हू? दियात ते पेपर 
(सरपंचाच्या हातातल्यान फायल घेता आनी फुलूची सई घेवंक 
वता.) हे घे पेन आनी हो कागद... 


- ना फुलू आका, तू सय करू नाका. 
- म्हातारे सयी कर. 

- ना आका तू सयी करू नाका. 

- सयी कशी करी ना तेच पळयतां! (तो फोर्सान तिची सय घेवक 


वता शंबा तांका आडायता.) 


- शंबा हें तूवें कितें आडायलां? हाच्या नादाक लागून तूंय ह्या 


थळाची म्हैमा विसरलो? 


- हाची दादागीरी पळोवन हांव वोगी कसो रावूं? ना हांव हेका 


सोडचो ना. 


- कितें करतलो? मारतलो मरे? मार. हात फाटी कित्याक घेतलो. 


तुज्या भितर हिम्मत खंय आसा? बांयजणां खंयची. 


- ए 55! बांयजणां कोणाक म्हण्ठा रे? 

- बांयजणांच तुमी. 

- धरा रे तेका काबार करूया. 

- गोयंदू तेका हात लावचो ना. 

- मागीर ताचो अन्याय मोन्यानी सोसू? 

- म्हातारे उखल ते पेन आनी सयी कर पयली. ना जाल्यार गुटली 


बांदून परत व्हरून ते बांयत उडयतलो. 


- हे 55 कोणाक बांयत उडोवपाची धमकी दिता रे तू? 
- हातूच लावन पळय. कोचून हातांत दितलों. 
- म्हातारे हे पेन अशे हांतीत धर आनी कर हांगा सय. (तो 


जबरदस्तीन सयी घेता.) सरपंच तुमचे काम जालें. आता 
तुमकां रान मेकळे. 


- ना सरपंच रान मेकळें ना. ती फायल दी. फुलू आकाच्या 


पोठार पांय दिवन जाल्लो रस्तो आमका नाका. 


- आरे पूण घोड्यांखातीर... 

आमचे घोडे आमी कशेय नाचोंव. तूं तुजे वाटेन चल आमी 
आमची वाट बेण्टले. एक नवी वाट मनीसपणांकडे वचपी वाट. 
पूण ते आदी ह्या चोराक सोडचे नात. चला धरात रे तेका 
काबार करूया. (सगळें जण ताचेर झूडोन वतात आनी तेका 
धुकलून सकयल उडयतात, पायांनी मस्तितात.) 

आरे आरे कोण बसला तुमचेर सोडा सोडात तेका. 

ना आपा. तू मात्सो कुशीक राव. 

आरे, पूण पापयांनो कोणाक मारतात रे तुमी? तुमच्याच 
भावाक? 

आपा तो आमचो कोण न्हू. 

फुलू आकाक बांयत उडयतलो खंय. आता तुजीच पोटली बांदून 
ते बांयत उडयता. चला रे पळयतात किर्ते? 

कोणाक बडोवपाची भास करतात रे तुमीं? जेणे जिवाची पर्वा 
करीनासताना बांयत उडी घेवन फुलू आकाक वाचयले ताच्याच 
जिवार उठ्ठात तुमी? 

म्हणोन ताणे दादागीरी करप? आकाची सय घेवप? 

हय घेतली ताणे फुलूची सय कारण ताचे भितर ती धमक 
आसा. लुमच्यांत ना. हो नकूळ नवी वाट घड़ोवंक फुडे सरला 
पूण आपली निजाची वाट विसरला. फुलूची सगळी जमीन 
गेल्यार जाता पूण आपली वांवभर जमीन दिवंचो ना म्हणपी 
हया नकूळाक दाखयशात तुमी वाट? सभाग्यानो वळखात 
ताकां. 

तो आमचो कोण न्हू. आनी येता वता ताच्यो वळखी आमी 
कित्याक दवरच्यो? तेका फुलू आकाची सयी घेवपाची हिम्मतूच 
कशी जालीं? हेका आयच्या आयज धांवडांवक जाय. 

रागान कुड्डो जालां तूं. आरे बारीकसाणेन नियाळात ताका. 
वळखीच्यो खाणो-खुणो दिसतल्यो तुमकां. आवय मरतना 
खंयचो पूत वोगी रावत? 

पूत, कोणालो पूत? 


८३ 


आपा 


गावकांर१ - 
गोयंदू 


रामूलो 
नकूछ 


विठोबा 


नकूछ 


८४ 


- तूं सांतूच मरे? (तो वोग्गी) असो वोग्गी रावोन प्रस्न सुटचे नात. 


असो म्हजेकडेन पळय म्हजी नदर म्हाका धोको दिवची ना. 
हांवे तुज्या दोळ्यांत पळयला फुलू आकाखातीर पुताचो मोग 
आनी माया. हांवे पळयल्यात तिचे कडल्यान सयी घेताना 
दुकांनी भरील्ले तुजें दोळे... उलय हे खरे मरे? 

दिसता खरो तसो. 


- आपो, हो आमचो सांतूच. पापया खंय आशिल्लो रे इतलो 


तेप? 


- आरे ही पळयात सातूच्या माथ्यातली कोंक. 
- बेश्ठेच कित्या-कितेंय बडबडू नाकात. हो खंयचो कोण आयला 


ताका तुमी सातू थारायतात? 


- आरे पूण ही ताच्या तकलेतली कोक तरी पळय. आंब्यावयल्यान 


पडिल्लो ताची कुरू ती. हय सांतूच तो. 


- फाल्यां तकलेन कोक आशिल्लो आनी कोणूय आयलो जाल्यार 


ताकाय तुमीं सातू म्हण्टलें? ना हो सातू जावंकच शकना. 


- हे पळय नकूळा. तो इतल्या तेपान घरा आयलां. 
- ना. हांव ते मानून घेवंकूच तयार ना. हो कोण चोर फटींग 


आयला आनी तुमी ताका 'सातू' म्हण्टात? ना-ना. तो खरोच 
सातू म्हण ताका पुरावो दिवचोच पडटलो. तो आसा तेचेकडेन? 


- हय आसा. पुरावो आसा म्हजेकडेन. 
- आसा जाल्यार दाखय मरे. 
- तशें जाल्यार पळयात. ही म्हज्या अस्तित्वाची कुरू. (तो शर्ट 


काडून पोटाचेंर आशिल्ली माव दाखयता.) 


- ही लाशिल्ल्याची माव मरे. 
- हय, जाळिल्ल्याचीच माव ती. हो घावो घेवन हांव दीस रात 


जळत आसा अश्वत्थाम्यावरी, 


- आरे पूण ही माव कसली? 
- ही माव तुमकां याद जाता ती रात. तासो जळील्ल्याची... ते 


रातींत तो तासो म्हजे हातीतल्यान सुटून आपशींच उज्यांत पडूंक 


सैमभ्शर्‌ 








नाशिल्लो तर ह्या आपान मुद्दाम पांय मारून परशांत उडयल्लो 
गावांतल्या पाशवी वृत्तिची कुरू. 

कितें? 

हय ह्या आपानूच म्हजेर अपशरण येवर्चे म्हण मुद्दाम जावन 
पाय मारून तो तासो उज्यात उडयलो आनी आपूणूच आकांत 
करीत सुठलो सातून तासो फोडलो, सातून तासो फोडलो. 


- ए कायच्या काय उलोव नाका. भगां पडटली तुकां. 


खरें तेच उलयता. तासो हाणे हुडयलो आनी म्हजेर बगलाट 
घातले. 

पूण तुजेर तो बगलाट कित्याक घालतलो? 

ते ताकाच विचारात. विचारात शालीन बांयत उडी घेवन जीव 
कित्याक दिलो ते? | 

आरे जालां ता जालां आतां व्हण्यातली मड़ीं उसकून काय 
करचेलां आसा? आसू तां. 

कित्याक आसू? नवी वाट घडोवंक तुमी मुखार सरिल्ले पूण 
एक विसरले नवी वाट बेण्टल्यानी जुन्या वाटांचो विसर पडूंक 
दिवंक जायना. आपा ही माव म्हाका कोणे दिली? आयज 
तुका मोन्याचे सवंग घेवंक मेळचे ना. तुका जाप दिवचीच 
पडटली. सांग ही माव म्हाकां कोणे दिली? 


- (गळसणलां) हांवे... हांवेच दिली ती माव... सांतू चुकलो हांव. 


गावकारानो हांव चुकलो म्हाका माफ करात... 


- आपा तूं? (आपाकडेन जाप ना देखून तो थंयच्यान हळू हळू 


वता) 


- प्रस्नाची जाप नास्तकूच भिजूडपणाचे सवंग घेवन कुशीक सरप 


तुमकां बरें जमता. 


- ना आपा आनी अशें करतोलो? ना शक्यच ना.... 


कित्याक शक्य ना? म्हजेर विश्वास नाजाल्यार चल, वच, 
आपय ताका आनी विचार. शालीन जीव कित्याक दिलो तो... 
आरे पापयानो हो आपा म्हळ्यार सभ्यतेचो बुरखो घेतिल्लो 

शंबा 

राकेस. फुलूंक सोदपी कळयो पिसडूपी राकेस. शाली हो तेच 
प्रवृत्तीचो बळी. एकदीस शालीच ही खबर म्हाका सांगताले. 
त्याच वेळार आपा थंय पावलो आनी पिशांतूर जावन म्हाका 
धमकावपाक लागलो. जितो मारपाचो भय घातलो. पूण हांव 
बदलो ना ताका. तो संद सोदीत आशिल्लो आनी ते राती तेका 
आयतीच संद चलून आयली. रोमट सोपोवन हांव एकठोच घरा 
वतालो जाल्यार ओवळीकडले धाडीर भगभगतो कवादो घेवन 
आपा देवचार कसो उबो. पूण हांव भिलो ना. ताणे म्हाका परतून 
रातो-रात गांव सोडून वचपाची धमकी दिली तरी हांव बदना तें 
पळोवन लोकांचो भय घातलो तेणे तो पेटलेलो कवादो म्हज्या 
पोठाक लायलो. अचकीत जाल्ल्या हल्ल्यान हांव भिलो आनी 
जीव आसल्यार भिक मागोन खायन म्हूण हांवे गांव सोडलो. 
तेन्नाच्यान हांव उबंतरां. हांव गांव सोडून गेलों खरो पूण मदीं 
मदीं आवयची, तुमची सगळ्यांची याद सतायताली आनी हांव 
आकूळ पिकूळ जातालो, घुस्मड्टालो. आयज त्या घुसमठातल्यांन 
हांव मुक्त जालां. आवयचे आनी मातयेचे ओड़ीन हांव परत 
आयिल्लो तो आवयची सेवा करतलो ही जमीन कसयतलो 
म्हण, पूण ना हांव परतो वता. तुमी म्हजे तसरेतल्यांन रस्तो 
करात म्हजी आनी म्हज्या आवयची कसलीच हरकत 
नासतली. येता हांव... 


- सांतू तू राव. वचू नाका. आरे आमी नवी वाट घडोवंक फुडें 


सरले खरे पूण ती वाट चुकीचे दिकेन वता हे आमकां कळळेच 
ना. ते तुवें दाखयले. ही जी नवी वाट तुवें बेणल्या ते वाटेन 
आमी तुजे वांगडा आसतले. तूं वचू नाका. 


- हय इश्टा, तूं राव आमचेखातीर, तुज्या आवयखातीर, हे 


मातयेखातीर. 
(सगळे हय हय म्हण्टात.) 


हें ढायज 

“हें दायज' ही एकांकिका गोवा कला अकादमी आयोजीत अखील गोंय 
कोंकणी एकांकीं सर्तीत सादर जाल्या. 
थळ - गोवा कला अकादमी, पणजी 


सादर करपी संस्था - सरकारी माध्यमीक विद्यालय, मोर्ले, सत्तरी. 
दिग्दर्शक - जयकृष्ण वेढूस्कार नेपथ्य - राजेंद्र पराडकार 
पार्श्वसंगीत - महेश गांवस प्रकाश येवजण - गजानन झर्मेकार 
रंगवण - गणेश शेटकार न्हेसवण - सौ. प्रमोदिनी काणेकार 
सुत्रधार - श्री. प्रमोद येडवे 
- हातूंत भाग घेवपी कलाकार - 


आपा उसपकार सुधा राणे 
सुनिता गांवस रेणूका गांवस 
सुप्रिया गांवस वासुदेव बोर्डेकार 
सुनिल गांवकार गुरूदास गांवकार 
आत्माराम ठाकूर आश्विनी गांवस 
चंद्रकला तळेखोलकार संतोष नायक 
पुजा बोर्डेकार प्रतिक्षा ठाकूर 
प्रतिक्षा गावडे अश्विता च्यारी 
संजिवनी गांवस सुनिल माजीक 

शिक्षक 








हे दायज 


(प्रसंग १) 
(एक शाळा. शाळेत प्रदूषण ह्या विशयाचेर पाठ चालू आसा. 
शिक्षक विद्यार्थ्याक प्रदुशण विशयाचेर म्हायती सांगता हो प्रसंग.) 
तर भुरग्यांनो आयज आर्मी हवेचे प्रदुशण आनी प्रदुशणाचे मनीस 
जिणेचेर जावपी परिणाम ह्या विशी म्हायती पळयली. प्रदुशण 
टाळचे खातीर आमच्यान कितें करूं येता हाचे विशीय आमी म्हायती 
घेतली. 
सर, फकत हवेचेच प्रदुशण जाता? 
ना. फकत हवेचेच न्हू तर पर्यावरणातल्या वेगवेगळ्या घटकांचेय 
प्रदुशण जायत आसता. देखीक आमच्यान ध्वनिप्रदुशण आनी 
जलप्रदुशण घेंव येता. 
सर, जलप्रदुशण म्हटल्यार कितें? 
गुड. बरो प्रस्न विचारलो. जल प्रदुशण म्हटल्यार उदकार्चे प्रदुशण. 
हे भलायकेक हानिकारक घटकांचे प्रमाण उदकांत वाडटा आनी ते 
उदक म्हेळें जाता तेन्ना तें उदक प्रदुशित जालां अशें म्हण्टात. 
न्हंयचे उदक लेगीत प्रदुशीत जांव येता. 
आमीं पयली न्हंयचेच उदक पियेताली. पूण आता गांवचे लोक 
नळाचेच उदक पितात. न्हंयचे उदक हाइपाचे लेगीत बंद केला. 
हय सर! 
ह्या नळांनी लेगीत जगावयली घाण. 
कितें, नळात लेगीत घाण? 
सर, पणजे एकां हॉठेलातल्या उदकांत कामिणीचे जंतू मेळळे खंय. 
किदे, कामिणीचे जंतू? 
हय, कामिणीचे जंतू हे लेगीत जलप्रदुशण, तें न्हंयच्या उदकांतूय 
जाव येता. 
शी 55! 
देखून आमची भाभी आमका न्हयचेर कपडे लेगीत धुंवक दियना. 

म्हण्टां न्हयचे उदक म्हेळे जालां. 
सर, हांव मामागेर गेल्ले तेन्ना थंयचे न्हंयत फॅक्टरीतली मळ सोडिल्ली 


हांवे पळयल्या. द 
आमचे मावशेल्या थंय तशेच शी 55! सगळें उदक काळें किट्ट 


ओकूंक येता. 


- शी 55! 


मागीर थंयची भुरगीं न्हावक खंय वतात? 


- सगळी घराच न्हातात, बाथरूमात. तेंच्या नळाक लेगीत गरम उदक. 
- सुधारणेच्या नावाखाला हे सगळें घडटा. घरां-घरानी नळ पावले 


आनी ताच्या सांगातान हिटर आयले, शॉवर पावले आनी भुरग्यांचे 
भुरगेंपण शेणूक लागले. मिर्गावयल्या पावसांत भिजपाची खोस हीं 
भुरगीं बाथरूमातल्या शॉवरापोंदा घेवंक लागली. कपडे धुवपाच्या 
निमतान घरांनी मशिनां रिगली तशी आवय फाटल्यान रडत रडत 
न्हयचेर धांव मारपी भुरगीं शेणूक लागली. 


- आमच्या न्हंयचे उदक मात नितळ हारसो कशे. 
- देखून आर्मी न्हांवक धुंवक न्हंयचेरूच वयतात. 
- म्हजो पापा म्हाका न्हयचेर वचूंक दियना म्हण्टा उदकांत तोरे 


जालां. 
तोरे? कसले तोरे? 


- तोरें न्हू तेरे आसतलें ते. 

- तेरें न्हू. तोरेंच तें. 

- तोरे कसले तोरे? 

- तुकां खबर आसल्यार सांग मगो. 

- हांव कित्याक सांगू? तुका कळूक जाय जाल्यार न्हंयचेर वचून 


पळय. 


- बरें आसा मगो तू म्हाका पयंली सांग म्हण्टा. (सगळी हासतात) 








रावात. हांव सांगता. रानांतली झाडां-झोपांची पाना, लाकूड-बड़ी, 
माती-धुल्ल उदकांत पडून ती कुसतात. तांच्या पासून तयार 
जाल्ले जीव जंतू, उदकांत आशिल्लो शेळो, नेचे हे सगळे घटक 


सैन्स्मार्‌ 


स्मर 


एकठांय येवन तांचे रसायण तयार जाता आनी तें उदकाचेर पातळ 
पट्डोशें दाद्ठा, ताकाच तोरे म्हण्टात. 

सर हांवे बांदार पळयलां 'तोरें'. उदकांत वयरूच आसता हळशिकशें. 
उदकांचेर तांबशे धवशें बोंमाडे दिसतात. 

सगळें उदक हळशीक शें दिसता. 

शी बुयशें मगो हैं. 
बरोबर. ताकाच तोरें म्हण्टात. भुरग्यानो उदकांत तोरें जावप म्हळ्यार 
उदकाचे एक तरेचे प्रदुशण. 

पूण हे खातीर मनीस दोशी आसूं नज. ते सैमीक प्रदुशण. 
बरोबर हें सैमीक प्रदुशण. पूण हाचे खातीरूय मनीसूच जबाबदार 
आसा. 


- तो कसो? 
- आमी सगळी नुस्ते खातात काय ना? 


हय सर, नुस्त्याबगर आमच्या पोटांत उंडी लेगीत वचना. 

आर्मी नुस्ते खातात ते आमचें अन्न म्हण. पूण कांय वेळार आमी 
गरजेपरस चडूच नुस्ते मारतात. पूण तें सगळें आमी खातातूच अशें 
ना. कांय वेळार ल्हान ल्हान नुस्तें आमीं घरा लेगीत हाडिनात. 
तो रामचंद्राचो बाबा खूप नुस्ते मारता पूण सगळेंच नुस्ते तो घरा 
हाडीना. व्हडले व्हडले नुस्तेच घरा हाडटा आनी काड्डूकां थ॑यच 
उडयता. 


- काइडूकां म्हळ्यार किदें रे? 





काडडूकां म्हळ्यार नुस्त्याची पोरां. ल्हान ल्हान नुस्तें. 

हीं सगळीं काइडूकां आमीं मारून उडयतात. देखून न्हंयतल्यां 
नुस्त्यांचे प्रमाण उणें जांवक लागलां. न्हंयच्या उदकांत आशिल्लो 
शेळो आनी बारीक बारीक जीव-जंतू खावन नुस्ती जगतात. जर 
नुस्तेच उल्लें ना जाल्यार उदकांतले जीव-जंतू खातलो कोण? हे 
जीव-जंतू उदकांत वाडिल्ल्यान उदक प्रदुशीत जाता. (हे सगळे 
चालू आसतना हळूहळू काळोख जायत वता आनी चलयेचेरूच 
उजवाइ येता. तेका याद जाता तो प्रसंग.....) 

प्रसंग २ 
(घराफुडें आंगण, आंगणात एक भुरगो फुल-पाक्यांक धरपांत गुल्ल 
जाला, जीवन, गंगा, चली ताची मजा पळयतात. तेका कसोच 
फुलपाको मेळना तेन्ना तीं हांसतात) 


- हांसतात कित्याक गो?.... बाय हांगा यो. हो पाको कितलो सोबीत 


दिसता पळय. 
बाबू पाक्याक धरचें न्हू, खेळूं दी तांका फुलांचेर. 


- नां. हांव तांका धरून तांच्या पायांक दोरी बांदतलो. 
- आरे तांच्या पायांक दोरी बांदल्यार ते मरतलें मरे. 


आनी तू न्हंयचेर वचून माशांचेर फातर मारता तें.... 


- हांव माशांचेर फातर मारी ना. उदकांतूच फातर मारतां. उदकांत 


फातर मारतकूच 'डुबूच' असो आवाज जाता तो म्हाका आयकूंक 
बरो दिसता. 


- आरे.... आरे बाबू पडशीत पायांक खुटी बी लागत. 


(त्याच वेळार तो पडटा) 


- बरें जाले. बरें जालें. धांव पाक्याफाटल्यान! (बाबू धावत येवन 


तेका धुकलता ती दोगांय एकामेकाक बुचकारायतात. जीवन तांका 
सोडयता) 
राव तुजे नाव आईकूच सांगता 


- सांग सांग भियेता काय कितें? 
- सांगू? 


चल सांग. 


- आई 55 (इतल्यान आईच भायर येता) 
- जीवन बेगीन चल आनी बाबाक आफोवन हाइ. चल बेगीन: 
- कितें जाला गे आई? 


जालां म्हजे करम! चल पयलीं बाबाक आफोवन हाइ प्रकाशाच्या 
आंगाक खाज सुटल्या. 


- खाज? 








हय. तो घडबड्या लोळटा. (जीवन बेगीन बेगीन भितर वता आनी 


सैसभार्‌ 


प्रकाशाक घेवन भायर येता) 

हांव किदें सांगू? सगल्या आंगाक लोंगे येयल्यात. 

हय मरे. 

आत्ता बरो आसलो मगे तो! 

प्रकाश किदें जाता तुकां? 

खाज सुटल्या आवय गे आवय गे सोसू नजो. 

म्हाका दिसता तेका कुवले बी लागले आसतले. 

ना जाल्यार खाजखुतली लागल्या आसतली. 

पोरां कुवले बी काडूंक वचू नासलो मरे? 

हांव कुवले कित्याक काडटलो? 

शाळेतल्या भुरग्यांनी बी हाडूक सांगूक नासले मरे? 

तू चड शाणो. तुकां सदाच शिता फुडे मीठ खांवक जाय. 

आई गे 55 सोसूंक जायना. ताई खाजय गो मात्शे. 

राव हा आई खाजयतली. हांव बाबाक आपयता. (तें वता) 

आई हाच्या सगल्या आंगाक 'दादी' येयल्यात. 

हांव सांगता तू कुवलेच काडूंक गेल्लो आसंतलो. 

ना गे आई हाव खयानीच खय वचूंक ना. न्हंयचेर न्हाला आनी 
आयलां. क्‍ 
न्हावन येयल्यार खाज येता? 

कुसाची कीड बी लागूंक ना मरे? 

आगो पुण कुसाची कीड लागल्यार पांयासाकून तकले मेरेन कशी 
लागतली? 

आवय गे... आवय गे... म्हज्यान सोसू नजो. (तो लोळटा काकी 
येता) 

कितें जालां गे? आनी हो लोळटा सो. 

सबंद आंगाक खाज सुटल्या. आंगभर लोंगे फुटल्यात. खंय रानात 
गेल्लो देवाक खबर. 

ना गे आई, हांव खंयच वचूंक ना. न्हाला आनी निट्ट घरा येयलां. 
न्हंयचेर न्हांवक गेल्लो गे तो? 





प्रशांत 
काकी 
भुरगीं 
काकी 


सुधा 


आई 

- हय काकी. 

- तशे जाल्यार तोरें लागलां आसतलें. 

- तोरे? | | 

- हय तोरें! (प्रकाश सोसूं नजो जावन लोळटा. हळू हळू काळोख 


जाता) 
(प्रसंग बदलता आनी शाळेतलो प्रसंग दिसता. शाळा सुटल्या भुरगीं 


घरा वचूंक लागल्यांत एकटें सुधाच उल्लां हे लक्षांत येतकूच एक _ 
चली येता) सुधा तू घरा येयना.... (ते वग्गी).... ए बाय तूं खंय 
शेणला गो घरा बी वचना?.... 


- घरा...? हय घरा.... शाळा सुटली. सगळीं भुरगी गेलीं चल या 


आमी. (सुधा बेगीन बेगीन घरा वचपाची तयारी करता आनी 
दोगांय वतात) 


(प्रसंग ३) 
(घराची पडवी. बसपाखातीर बांक एखाद-दुसरी खूर्ची एक बायल 
घरांतल्यान भायर येता. ही आई भुरग्यांची वाट पळोवन बेजारल्या.) 


- शी55! कितलो उशीर.... सकाळी आठांक भायर सल्ल्यात. आता 


दीस माथ्यार पावत आयलो तरी हांचो पत्तो ना. कपडे धुतात 
काय. कितें करता देव जाणा. येवदीं घरा एक एकल्याक सारखें 
शिकयतां.... जीव खाल्लो म्हजो ह्या पोरांनी (बेजारून भितर 
वता कांय वेळान काकी येता) 


- व्हनीबाय ए व्हनीबाय. कितें करता गे घरांत? प्रकाश आरे ए 


प्रकाश, दारा सताड उक्ती उडोवन खंय गेली ही? 


- आकाबाय आयज सकाळी फुडेशी? 


आजून सकाळ उल्ल्या? बारा जावची जाली. म्हाका एक सांग गे. 
जीवन आनी गंगा खंय आसात? 
ती दोगांय गेल्यांत कपडे धुंवक आनी प्रकाश आसतलो भुरग्यावांगडा. 


- आमचे सुनिताय ना सकाळच्यान आनी जाणां मगे व्हनीबाय न्हयचेर 


भुरग्यांनी ट्रक आडायल्यात. 


सैम्मार्‌ 


आई - भुरग्यांनी ट्रक आडायल्यात? 
काकी - हय, मास्तरूय आसा तेच्यावांगडा. गावातलीं सगळीं भुरगी एकठांय 
| जाल्यात. 

आई - आमचे जीवन बी वचूंक ना मगे थंय? नाजाल्यार हे येतकूच म्हजो 
जीव खातलें. 

काकी - ना कशेतर? ते आसतलेंच, असल्या कामांक तुजीं भुरगीं फाटीं 
रावतलीं? म्हाका म्हज्या सुनिताचो हुस्को. तुज्या भुरग्यांनी पिशे 
लायलां तेका हालीं सराक तें जीवनाक सोडून भोवच ना. 


आई - येवदी तेंका एक एकल्याक सारकेंच शिकयता. 

काकी - तशें न्हूं गे व्हनीबाय पूण.... 

आई - न्हूं कशें तर? तशेंच ते बस हा इल्ली च्या करता. 
काकी - नाका गे. निक्ती घेतल्या. 

आई - नाका जाल्यार नाका, मर्जी तुजी. पूण मात्शी बस तरी. 
काकी - आगे हांवे आयकलां ते खरें? 

आई - कितें ते? 


काकी - आयज तुमगेर मिलेटरीतलो सायब येवचो आसा हे खरें गे? 

आई - येवचो आसा न्हू. आयलो लेगीत. 

काकी - किदे? 

आई - तो सकाळीच आयलां. जाणां मगे आकाबाय तो इन्स्पेक्टर 
हेंचो ल्हानपणातलो इश्ट. दोगूय एकेच शाळेत शिकताले. हांगाचे 
शिक्षण सोपतकूच तो फुडल्या शिक्षणाखातीर शारांत गेलो आनी 
इन्स्पेक्टर जावनूच येयलो. जीवनाचे पप्पा उल्ले गावातूच जोतां 
हांबडीत. हीरी री 55 करीत. 

काकी - अशें म्हणचे न्हू गे. आसता एक एकट्याचे नशीब दुसर्‍याच्या 
नशिबातले आपल्याक थोडेच मेळटले. आनी म्हाका एक सांग गे 
तुकां किते कमी आसा? घरदार, भुरगीं-बाळां, शेत-भाट, कुळागर, 
सगळें सगळें आसा मगे तुकां राजाची राणी तू. (भुरगीं येतात. 
वांगडा सुनिताय आसा.) 

सुनिता - बरे जाले. आयजसावन न्हयचेर टूक येवपाचे बंद जातले. 


समर्‌ 

हय. सगळ्या उदकांत ऑयल आनी मायनीचो धुल्ल. उदकांत हात | 


घालतलो म्हटल्यार जिवार येताले. 
आईक कळूंक नासल्यार पुरो. पयलीच सगळ्या कपड्यांक ऑयल 
लागून काळे जाल्यात. 


- हो म्हजो शर्ट पळय कितें जाला तो. आता ते दागूय वच्चे 


नात. 
हांवे किते मुद्दाम घातल्यात? 

हय तुवे मुद्दामच घातल्यात. हांव तुका सांगी कपडे धूव नाका 
म्हण. (आई येता) 

कितें जाला रे प्रकाश? 

आई हो शर्ट पळय काळो करून हाडला. 

आगो किदे गो हे? सगळे कपडे काळे करून हाडले मगो? 

सगळे न्हू हेचो शर्ट फक्त काळो जाला. 


- आमी सगळे कपडे व्यवस्थित धुल्ले पूण उदकूच काळे ऑयल जालां. 


ताका आमी किंदें करू? 

उदकांत ऑयल आसची ना तर कितें? गावचे सगळे ट्रक न्हयचेर 
आसतात. 

तेकाच लागून सगल्या उदकांत धुल्ल आनी ऑयल. 

तरीय तुवें कपडें धुले मगो? 

वगी राव रे. चड शाणे जाला. जीवन हे कपडे व्हरून भितर दवर. 
आनी म्हाका सांगात ट्रक आडोंवक कोण कोण गेल्ली गो? 
गांवची सगळी भुरगीं आसली. 

गुरूजीय आसले. गांवचे दादले आनी चार पांच बायलो लेगीत 
आसल्यो. 

हया मास्तरान सगळ्या लोकांक पिशें लायलां. 

इतले दीस शाळेतल्या भुरग्यांकूच शिकयतालो आता गांवात 
वाड्या-वाड्यार मिटिंगो घेवन लोकांक शिकयता. 

आई, सर लोकाक शिकयना. तांका समजयता. जागृती घडोवन 


हाडठा. 
सैजभार्‌ 

कर्माची जागृती, फकत गांवात झगड़ी लावपाची! आता तो सरपंच 
खुबाळठलो तेचे किते? 

तशें जाल्यार तो आपले ट्रक न्हंयचेर कित्याक धुता तर? न्हंयचेर 
ट्रक धुल्यार धुल्ल घाण आनी ऑयल उदकांत पडून उदक प्रदुशित 
जाता हें तेका कळना? 

तेम वाझ्यार आजून नळ पावूंक ना. थंयचे लोग न्हंयचे उदक 
पियेतात हे खबर ना तेंका? 

हें असलें उदक पियेल्यार लोक दुर्येत पडटले. 

न्हयंचे उदक पियेल्यार दुयेंत जातात हें कोणे सांगला तुमकां? 
इतकी वर्सा आमी न्हंयचे उदक पियाली ना? तरीय आजून ठणठणीत 
आसात. 

न्हंयचे उदक पियेल्यार दुयेंत जातात खंय? हीं भुरगी आता आमकां 
शिकोंवक लागली. 

आमी शिकयनात, तुमीच कानार केस काडून बसल्यात. कळून 
लेगीत ना कळळ्या सारकीं वागतात. हे बरें न्हू. 

आब्बा। आवयक परती जाप? 

खरें उलयल्यार कीतें जाता? प्रकाशाच्या आंगाक खाज पडून तेका 
दोतोरागेर व्हरच्या पयलीं तुवेंच सांगिल्ले मगे तेका तोरें लागलां 
म्हण? 

हय हांवेच सांगिल्ले. 

तुमी सांगतात ते खरें आनी बरें. आनी आमी भुरग्यांनी मात सत 
उलयल्यार तें तुमच्या काळजाक लागता. 

सुनिता जाण्ठ्यांक तशें उलोवचें न्हू. 

ना काकी आयज आमीं उलयतली. आयज आमकां उलोवकूंच 
जाय. | 

हय हय! 


-कितें? 


हय आई. ऑयलीक लागून न्हंयचेर कपडे धुंवक मेळनात न्हंयचेर 
न्हांवक मेळना. उदक पियेंवक मेळना. 


१७ 


सुनिता 
जीवन 


काकी 
जीवन 


काकी 
आई 
प्रकाश 
गंगा 
प्रकाश 
सुनिता 


प्रकाश 
काकी 


सुधा 
शाणू 
काकी 
आई 
शाणू 


काकी 
शाणू 
प्रकाश 
शाणू 
प्रकाश 
काकी 


१८ 


- न्हयंचे धडेर रावून लेगीत आमी तानेल्लीच! 
- इतलेंच न्हू तर ऑयलीक लागून जलचरांचे श्वसन क्रियेंत बाधा 


येता. देखून नुस्ते आनी उदकांतली हेर जीवावल मरूक लागतली 


- न्हंयतले माशेय मरतलें? 
- हय काकी, ऑयलीक लागून नुस्ते लेगीत मरतले. आनी नुस्तेच 


जर उल्लें ना जाले जाल्यार न्हंयचे किर्दे? ते जांणा जावन घेवपाचो 
तुमीं केन्ना यत्न केला? ना! 


- आमकां कशे कळटलें? आमी तुमचे सारकी शाळेत वचूंक ना. 

- उदकांतले नुस्ते ना जालें जाल्यार किदें जातले तर? 

- उदक प्रदुशीत जातले 

- ऑयलीक लागून नुस्ते, खुबे, तिसऱयांची तातयां इबाडटली 

- नुस्त्याचेच न्हय तर खुब्या तिसय्याचे बी लेगीत न्हंयत उरचे ना. 
- काकी तुकां खबर आसा. ब्लिचींग पावडरीन केन्नाच नुस्ते मारूंक 


जायना. 


- पूण शाणू काका तर सदांच ब्लिचींग पावडरीन नुस्ते मारता. 
- हय हय बाबड्याच्यान काम धाम कांय जायना. न्हंयतले व्हाळांतले 


नुस्ते मारून तो पोठ भरता. 


- जीवन हो पळय शाणू काका येता. 

- भाभी 555! ए भाभी! अरेच्या आकाबाय तूं आयज हांगा शें. 

- देवचाराच्या भयान कोंबो सपनेता. तशे जाले हैं. 

- यो यो शाणू बस. तुजोच उगडास केल्लो. 

- हांव इतलो म्हान केन्ना जालो? ज्यो तुमी म्हज्यो खबरो करूंक 


लागली. 


- शाणू तूं लोकांच्या उपकाराक पडटा म्हणजे तूं म्हानूच जालो ना. 
- तो कसो? 

- तूं काकीक सहा फुकट नुस्ते हाडून दिता न्हू रे. 

- नुसतें तर हांव सगळयांकूच दिता. 

- देखूनच काकीन तुकां देवचाराचो कोंबो म्हटला. 

- प्रकाश तू मदी-मदी उलोंव नाका. शाणू तशें काय ना हां. 

- तुमी तेंच्या तोंडाक लागू नाका. आकाबाय तुमी खबरो मारीत 
` बसा हांव मात्शे जेवणाचे पळयता. जीवन तू मात्शे भितर यो 


म्हाका मदत कर. आनी प्रकाश तूंय यो न्हावचो आसा मरे आजून? 


- हय आई. 

- चल तर (प्रकाश, आई, जीवन भितर वयतात) 

- काका तू ब्लिचींग पावडरीन नुस्ते कित्याक मारता? 

- आगो नुस्ते कित्याक मारतात? खावचे खातीरूच न्हूं? 

- ते तुज्यांन बालें, शेंडूल, कांडाळ वा गरयेनूय मारू येता. 

- तेच्याकडे बाले, शेंडूल बी काय ना! 

- तुमी जाणांत गरयेन नुस्ते मारप खूप कठीण! शिवाय ब्लिचींग 


पावडरूय फुकठच मेळठा देखून हांव सोपे वाठेन वयता. 


- काका, गुरूजी सांगी ब्लिचींग पावडरीन नुस्ते मारूंक जायना. 
- कित्याक? 
- ब्लिचींग पावडरी पासून क्लोरीन तयार जाता. उदकांत क्लोरीनाचे 


प्रमाण वाडलें म्हण्टकूच नुस्ते मरता. 


- ही तर नुस्ते मारपाची सोपी पध्दत. अशें तरेन आमच्यानूय नुस्ते 


मारूं येता। 


- पूण ब्लिचींग पावडरीतल्यांन जो गॅस तयार जाता तो आमच्या 


आरोग्याक हानीकारक घातक तेका लागून हया गॅसापासून पयस 
रावपूच बरे. 


- काकी ते पावडरीन नुस्ते तर मरतलेच पूण हेर जलचरूय मरू 


येता. 


- काल हांवे व्हाळाचे एके कोंडीत ब्लिचींग पावडर घातलेली तेन्ना 


सगळे नुस्ते मेले. बारीक बारीक कांड्डूकां तर उरूकच ना. 


- शाणू काका तूं सहा ब्लिचींग पावडर घालून नुस्ते मारंक लागलो 


जाल्यार कांय दिसांनी तुका नुस्तेच मेळचे ना. 


- मागीर तू तुजे पोट कशें भरतलो? 
- आरे हय मरे! हांवे ह्या संबंदान केन्ना चिंतूकूच ना! 
- इतलेंच न्हू काका, नुस्तेच जर उल्ले ना तर न्हय प्रदुशित जातली. 

१०० 





- न्हंय ती कशी? 
- न्हंय आपल्या वांगडा सुकी पानां, लाकूड बडी आनी हेर पदार्थ 


घेवन व्हांवता. हे सगले पदार्थ उदकांत कुसून जीव जंतू तयार 
जातात. ते जीव जंतू म्हळ्यार जलचरांचें अन्न. 


- जर नुस्तेंच उल्लें ना जाल्यार जीव-जंतू खातलो कोण? उदकांत 


तांचे प्रमाण वाइटलें. 


- उदकाक वांस मारतलो तांतूत तोरें जातले. 

- मागीर तुमी न्हातली खंय? कपडे खंय धुतली? 

- ह्या प्रदुशणांक लागून तरेतरेची दुयेसां जाव येतात. 

- ना ना. अशे जांवक फावना. तशें जाल्यार अनर्थ जातलो. 

- तशें जाल्यार तूं ब्लिचींग पावडर घेवन कित्याक भोंवता? 

- चूक जाली म्हजी. म्हाका माफ करात. भुरग्यांनो तुमी म्हजे दोळे 


उगडले. हयानफुडें हांव केन्नाच ब्लिचींग पावडरीन नुस्तें मारचो ना 
आनी लोकांकूय मारूक दिवचो ना. 


- शाब्बास शाणू आयच्यान आमी न्हंयची राखण करूया. 
- चलात आमी गावात वचून सगळ्यांक सांगूया. 
- चलात सगळी या. 


(सगळे वाठकुळे घुंवता घोषणा दितात) 
- धुवचे नारे धुवचे ना न्हंयचेर ट्रक धुंवचे ना. 
- मारचे नारे मारचे ना ब्लिचींग पावडरीन नुसतें मारचे ना. 


- रावात. 

- किक्याक? 

- हयो घोषणा तुमीं किक्याक दितात? 

- आमी न्हयंची राखण करतलीं. 

- आमी सैमाची राखण करतलीं. 

- आमी दायज राखतलीं. 

- आमी पर्यावरणाची राखण करतलीं. 

- पर्यावरण? कसले पर्यावरण? तुजो बाबा आनी काका थंय न्हंयचेर 

जिलेटीन घालून नुस्ते मारता. तुमच्या तोंडात पर्यावरणाच्यो गजाली 
सोबनात. 
आ555! 

(प्रसंग सोपता) 


प्रसंग ४ 
(भुरगी पडवेर बसल्यात आयज नुस्ते खावचे ना असो निश्चय 
केला. वातावरण तंग.) 


- हांव वता. 








कित्याक? भियेले? 

राव तू. तुकां कोण काय करचो ना हांगा. 

हे रणांगणातल्यान पळून गेल्ल्याभशेन जाले. 

ना हांव पळून वचूक ना, आनी हांव भियेवकूय ना. आगो तुमगेर 
आयज... 

कांय उलोव नाका. तुमगेर आमगेर कितें करता? सरळ सांग मगो 
सराक भियेलां म्हण. 

तशे न्हूं. 

तशें नहूं जाल्यार कशें तर? 

(येता) बाय वाडलां. तुमकां वाडलां. जेवंक येयात. सुनिता तुकांय 
आपयलां. आनी बाय आईन आयज मोट्ठे नुस्ते भाजलां. 

तुकाच खा ते आमकां नाका. 

बाबू आईक सांग आयज आमी जेवची ना म्हूण. 

म्हाका कित्याक सांगतात. बाबाक सांगात. 

(भायर येता) आगो सुधा चल पानां वाडल्यांत येयात. वांगडाच 
जेवया सगळीं. 

बाबा तुमी जेवन घेयात आमी मागीर जेवता. 

(भायर येता) मागीर शी5? 

काका तुमी जेवात. आमी मागीर जेवतात. 

कित्याक हांव आसा म्हूणोन गो? तशे काय ना येयात तुमी जेवया. 
सर तुमीं पयली जेवन घेयात न्हू आमी भुरगी मागीर. 

अशे कशें तर? भुरग्यांनी पयली जेवंचे? 

- ना सर. 
- सुधा चड शाणी जाल्या गो... हुदळच्यान पळयतां हांव, दुसन्‍्याक 


सामकें किंकोत करतात मगो तूमीं. 


- तापू नाका तेंचेर. भुरगी ती. 

- भुरगी? ही भुरगी? आमी म्हटल्यार कोण दिसता तेका? 
- बाबा आमी जेवंक येतात पूण नुस्ते खांवची ना. 

- नुस्ते खावची ना? 


हय काका आयज आमी कोणूच नुस्ते खावची ना. 


- पूण कित्याक ते तरी सांगात? 

- कायना मद जालां तेंका 

- भुरग्यांक तशे म्हणचे न्हूं 

- कित्याक म्हणचे न्हू? ती म्हण्टात तितलेंच आयकून घेवपाचे? 

- आमी किदें केला? फकत नुसतें खावची ना इतलेंच म्हटलां? 

- कोणाकडेन उलयता रे तू? (तो हात उबारूंक वता. सर तेका आडायता) 
- तू हांगा वगी बस पळोवया. ना जाल्यार भितरूच या आमी. 

- आरे पूण तुमचे जालां किदें? 

- काका तुमका एक विचारू? 

- विचार. एकूच कित्याक तुका जाय तें विचार. 


आमी पेपरांत वाचतात. कुपवाडा हांगा आंतकवाद्याच्या हल्ल्यांत 
१५ निष्पाप लोकांची हत्या. नागापाडा हांगा ब्राम्हणांची घरां पेटयली. 
कारगील लागशील्ल्या वाठारांत गोरवां राखण्यांचेर फारपेट. 


- हैं कांयच न्हू थंय दीसरात वर्साचे बाराय म्हयने काश्मीर पेटत 


आसा. शाळेत गेल्लीं भुरगीं घरा परतून येतलींच हाचो भरवसो 
ना. केन्नाय आतंकवाद्यांचे भकीक पडूं येत आनी समजा तीं घरा 
पावली तरी तांचो आवय बापूय आनी घरूय जाग्यार आसतलें 
हाचो विश्वास ना. दर दिसा रडा-रड, जाळ-पोळ, मार-काट आनी 
रक्ताचे पाट व्हांवतात थंय. 


- हे सगळें तुमी उकत्या दोळ्यांनी पळयतात. काका तुमच्यान हे 


थांबोव नजो? 
तुमी भारत मातेचे रक्षक. ह्या देशांत हो आतंकवाद चल्लां तो 


तुमच्यान थारोव नज? 

तुमी तांका धरिनात किद्याक? 

कोणाक आनी कितल्या जाणांक धरू? थंय शेजार धर्माचो अर्थच 
वेगळो. जण एकलो एकामेकाच्या जिवार उठ्‌ठा. केन्ना धर्माया नावान, 
केन्ना जातीच्या नावान तर केन्ना जेहादच्या नावान. थंय आतंकवाद 
होच सम्राट, जण एकलो एकमेकांचे रक्त घोटूंक जल्मल्यात. निमित्त 
बरे आझाद काश्मीर जाय खंय. 

हे सगळें उकत्या दोळ्यांनी पळयताना तुमकां कांयच दिसना? 

दिसना कशें? खूब किदें दिसता. पूण आमचे हात मोटवे पडटात. 
ल्हान ल्हान गजालीखातीर लेगीत ऑर्डरीची वाट पळोवची पडटा. 
जवानांची जाल्ली हत्या याद जातकूच तकलीच भेरेता. मुखार 
दिसपी जण एकलो आतंकवादीच दिसूक लागता आनी मागीर 
मृत्यूचे तांडव. मशीनगनातल्या गुळ्यांचो आवाज लेगीत सुरू जाता. 
कानात रिगना. दिसता फकन भारत माता आनी आयकूंक येता 
अंतर्मनाचो साद तत्राहीमांम त्राहीमांम'! 

आमकांय साद आयकूंक येता हया सैमाचो. आमचें दायज आमका 
साद घालता. जायात जागे जायात जागे. 

हे दोंगर आकूळ पिकूळ जावन आमकां साद घालतात. आमकां 
वाचयात आमकां वाचयात म्हज्या हङ्डयात पेटपी हे सुरींग थांबयात. 
हांगाच्यो नितळ-निर्मळ आनी खळखळून व्हांवपी न्हंयो मनशाच्या 
अत्याचारांतल्यान आपली सुटका करचेखातीर तुमकां आकांतान 
उलो घालतात. तो पावला तुमच्या काळजांमेरेन? 

उदकांतली नुस्ती आनी हेर जलचर आमकां होरायतात म्हण्टात 
आमी निष्पाप निरपराध आसतनाय तुमी म्हजो बळी कित्याक 
घेतात? हांव तुमचे अन्न हे हांव जाणां पूण ते तुमी फाल्यांखातीर 
कित्याक राखीनात? आमचे बींज नष्ट करपाचो अधिकार तुमकां 
कोणे दिला? सांग काका सांग हांव तांका किते जाब दीव? बाबा 
सांग हांव किते सांगू तेका? काय वचून सांगू तांका आमच्यातले 
मनीसपण ना जालां म्हण. 

सर तुमी म्हण्ठात हांव प्रकाश स्वच्छ, निर्मळ मनामनांतलो काळोख 
धांवडांवपी प्रकाश. पूण सर तुमी हे सौर माळेतले सूर्य. मागीर 
आतांच तुमचें तें तेज खंय गेलें? 


१०३ 





सुनिता 


जीवन 


सुधा 


सगढी 
सर 
नरेश 


बाबा 






वा सर वा! ह्या काकांनी तुमकां आपयले म्हण तुमी येयले. व्हडल्या 
व्हडल्या सायबांचे, मंत्र्यांचे पंक्तीक बसले म्हण्टकच तुमचे मान 
भौमान वाडठा, प्रतिष्ठा वाडटा आनी तुमी सोयीस्करपणान आमकां 
शाळेत शिकयिल्ले सगळे विसरता. 

तो कोणतरी जमिनदार थंय शॉकलावन गवेरेडे मारता, वन संपदा 

नष्ट करता. तरीय तुमी वग्गी? हाचो अर्थ आमी किदें घेवपाचो 
सर? 

सांगात सर सांगात. पर्यावरण राखचे खातीर दीस-रात भोवून 

नामना जोडपी तुमीं. तुमीच जर अशे वग्गी रावले जाल्यार आमी 

कोणाकडेन वच्चे? , 

सांगात सर आमी कोणाकडेन पळोवचे? 

भुरग्यांनो हांव चुकलो. 

जीवन, सुनिता, सुधा आयज तुमी म्हजे दोळे उगडले. हयानफुडे हांव 

केन्नाच कायदो मोडचो ना आनी कायदो मोडटा तेका राखण दिवचो | 
ना. 

तुमी म्हाकां आयज जीवनाचो खरो अर्थ शिकयलो. म्हजें दायज 

दाखयलें. ही न्हंय म्हटल्यार आमचे दायज. तिची आमीं राखण 

करपांक जाय. 


- हेय हय राखण करपाक जाय. 


हे दोंगर आमचे पुर्वच तांची आमी राखण करपाक जाय. 
हे दोंगर आमी राखतले. 
ही जंगल संपत्ती, आमचे दायज आमकां राखूक जाय. 


- हय हय आमी रानां राखतले. 


.__ (सगळे घोषणा दितात) 


राखतले रे राखतले सैम आमी राखतले 
राखतले रे राखतले सैम आमी राखतले 


रे राखतले सैम आमीं राखतले 
रे राखतले न्हंय आमीं राखतले 
राखतले रे राखतले दायज आमीं राखतले 
(हळू हळू प्रसंग सोपता काळोख जाता पडदो) 


सैनभ्शर्‌ 

झिलू लक्ष्मण गांवकार 
सावर्शे, सत्तरी - गोंय. 
जल्म - २१ फेब्रुवारी १९५९ 
शिक्षण - एम. ए. (कोंकणी); एम्‌. ए. (हिंदी); बी. एड्‌. 
सरकारी माध्यमिक विद्यालय मोर्ले सत्तरी, गोवा 
हांगा शिक्षक. 





'ग्रामीण कला आनी सांस्कृतीक संस्था' वाळपय हे संस्थेचे १९८९ सावन सचीव 
आनी सद्याचे उपाध्यक्ष. 


'म्हादई' ह्या सत्तरी विशेशांकाचे प्रकाशक तशेच संपादक मंडळाचे सदस्य. 
गोवा राज्य प्राथमिक शिक्षक संघाचे 'चेतना' ह्या मासिकाचे माजी संपादक. 


भारतीय भाषा संस्थान म्हैसूर आनी राज्य शिक्षण संस्था गोंय हांणी उजवाडा 
हाडिल्या “चित्र उतरांकोश' आनी 'कोंकणी बालगीतां' ह्या पुस्तकांचे एक लेखक. 


'भुरग्यांलो राजहंस' ह्या मासिकांतल्यान खासा भुरग्यांखातीर कविता बरयल्यात. 


गोवा कोंकणी अकादमी आनी राज्य शिक्षण संस्था पर्वरी आयोजीत कोंकणी 
माध्यमाच्या प्राथमीक शिक्षकांखातीरचे कार्यशाळेत विशयतज्ञ म्हण सहभाग. 


आचार्य जावडेकर शिक्षणशास्त्र महाविद्यालय गारगोटी, कोल्हापूर हांगा उत्कृष्ठ 
कार्यक्रमाचे आयोजन केल्ले खातीर मानपत्र दिवन भौमान. 


मॅट्रीकचे परिक्षेत हिंदी विशयाचो शेगीत बरो रिजल्ट लाइल्ले खातीर शिक्षण 
संचलनालय पणजी हांच्याकडल्यान भौमानपत्र फाव जालां. 


कला अकादमी आयोजीत नाटक सर्तितल्या जैतीवंत नाटकांतले नाट्य कलाकार 
तशेंच “आनी एक बुटो फुल्लो...', 'घट्टाण कोणाचें?! आनी 
'काणी तशी जुनीच... पूण' ह्या जैतीवंत नाठकांचे निर्माते. 


'डोंगर माथी साद गाजतो" ह्या एकांकिकेक कला अकादमीचे एकांकी सर्तीतलें 
लेखनाचे पयलें इनाम मेळळां. 


